
»... Так рупная пчала 
Умее ў соты мёд сабраць і з горкіх кветак 
І бачанаму ім -- ён годны веры сьветак”" 


Максім Багдановіч -- , Летапісец” 


Стагодзьдзе таму ў мястэчку Усьвятах Вяліскага павету, 
Віцебскае губэрніі, у сям'і незаможнага кажамякі Пархве- 
на Сапунова нарадзіўся сын Аляксей. Пачуўшы крык дзі- 
цяці, заўсёды суворы, прапахлы скурай бацька, усьміхаючы- 
ся, заўважыў: й 

-- Дзякуй Богу, яшчэ адзін гарбар у нашыя Усьвяты 
заявіўся. 

Пэўне-ж бацькі не здагадваліся, што іхны сын, перама- 
гаючы зусім няспрыяльныя для гэтага ўмовы, станецца на- 
вукоўцам. А сын, стаўшыся гэткім, будзе пры кажнай на- 
годзе зь цяпліней падчырківаць, што сваю працаздатнасьць 
ён дастаў у спадчыне ад бацькі, а сваю любасьць да ста- 
расьветчыны ад месца свайго народжаньня, ад аднаго з най- 
старэйшых беларускіх гарадоў, аб якім упяршыню прыга- 
даў летапісец яшчэ ў сувязі з унукам Рагнеды, полацкім 


князем Брачыславам, сынам Ізяслававым, і ў якім жыў пазь- 
ней два гады Альгерд. 

Сярэднюю асьвету Сапуноў атрымаў у Віцебскай гім- 
назіі, вышэйшую -- у Пецярбурскім унівэрсытэце, дзе скон- 
чыў гістарычна-філялягічны факультэт. Потым на працягу не- 
калькіх дзесяцігодзьдзяў ён выкладае ў Віцебскай гімназіі 
лацінскую ды грэцкую мовы, а з 1911 г. па 1922 г. чытае 
лекцыі ў Віцебскім Археолягічным Інстытуце. Ужо ў 1990 г. 
Сапуноў блізу цалкам згубіў зрок. Тым ня менш найгоршае 
надвор'е не перашкаджала яму штодня, часам з дапамогай 
павадыра, а часам, намацваючы перад сабой дарогу кійком, 
наведваць інстытут. Студэнтам, якія выбягалі яму насустрач 
і пачыналі дакараць за тое, што ён ня дбае аб сваім здароўі, 
Сапуноў адказваў словамі Плінія аб грэцкім мастаку Апэле- 
се: МПа Чіез віпе Ііпеа.') 

І запраўды няма нічога больш характарнага для ўсяго 
жыцьця Сапунова, чымся гэтая ягоная ўлюбёная лацінская 
прыказка. І нават сьлепату нажыў ён не з хваробы, або 
старасьці, але вылучна таму, што ня ведалі ніколі адпачын- 
ку ягоныя вочы. Тымчасам, сьляпы прафэсар гаварыў: 


-- Мае сяброве, адным з тых дасьледных заданьняў, 
якія мы старыя пераказваем вам маладым, ёсьць адзначыць 
на гістарычных мапах Альгердаў Шлях. Пазьней гэты шлях 
зваўся, як вам вядома, Вітавым. Аб ім таксама прыгадвае 
Сьцяпан Баторы ў сваёй знанай грамаце полацкаму ваяво- 
дзе; ягоны схэматычны накід зрабіў і пакінуў нашчадкам 
годны пашаны Райнгольд Гайдэнштайн. Нам пашэньціла 
трапіць на сьлед Альгердавага Шляху. Мы пазналі яго па 
цяпер зарослых, але ўсё-ж дагэтуль прыкметных просеках 
у лясох і пушчах, па адхонных спусках да яроў і ручаёў, па 
перакопах праз узгоркі й капцы, па рэштках паляў і гацяў 
на рэках і балотах, па зламаных колах і конскіх касьцякох, 
па вугальлю ад спаленых вёскаў і жаўнерскіх вогнішчаў, па 
знойдзеных абапал яго шышакох і палашох. Мы ўстанавілі, 
што гэты шлях, пачынаючыся ад Полацку, ідзе праз задзь- 
вінскія лясы, паўз мызы Рудні, праз раку Вушач, праз маён- 
так Бязьдзедзічы, паўз Мядзьвежае возера проста на Чор- 


!) Ніводнага дня бяз. рыскі. 


таў мост, праз Бахонкавую гару й далей у кірунку да мяс- 
тэчка Глыбокага. Тымчасам для нас гэта гіпатэза, але няма 
ніякага сумніву, што ад Глыбокага ён ідзе на Вільню. І калі 
нам пашэньціла пачаць, хоць не ўдалося скончыць гэтае 
дасьледваньне, дык вы мусіце нарэшце знайсьці ўвесь Аль- 
гердаў Шлях. 

Калі сумленнае выкананьне настаўніцкіх абавязкаў за- 
бясьпечвала Сапунова хлебам штодзённым, дык навуковая 
праца ў вольныя ад гэтых абавязкаў гадзіны была мэтай 
усяго жыцьця. Створанае адным ім можа пераважае сабой 
спадчыну таго ці іншага навуковага таварыства ў поўным 
ягоным складзе. Прынамсі ён зьяўляецца аўтарам і скла- 
дальнікам 72 выданьняў, прысьвечаных гісторыі Беларусі. 
Усе гэтыя выданьні дзеляцца на тры групы: 

І. Зборнікі гістарычных актаў і дакумантаў. 

2. Навуковыя працы на падставе гэтых зборнікаў. 

З. Артыкулы й нарысы, разьлічаныя на шырокія колы 
чытачоў. 

У першай групе, найбольш капітальнай, -- шмат-томная 
Витебская Старина”, што патрабавала цімала год упорыстае 
працы ў архівах і кнігасховах. Пераважная бальшыня зьмеш- 
чаных у ёй гістарычных дакумантаў дагэтуль заставалася не- 
вядомаю шырокім чытацкім колам і нават значнай колькась- 
ці навукоўцаў. Стагодзьдзі яны ляжалі сукрыта, пахаваныя 
пад курганамі пазьнейшых дакумантаў. Між тым толькі празь 
іх можна было даведацца, як гаворыцца ў высокамастацкіх 
радкох Максіма Багдановіча: 

»Што Тут чынілася у даўныя часы, 

Што думалі, аб чым спрачаліся тады, 
За што змагаліся, як баранілі веру, -- 
Пазнаюць гэта ўсё патомкі праз паперу”. 


Навуковы дасьледнік ведае, як прыемна нарэшце знай- 
сьці гэткі далёкі па сваёй даце прывілей або кроніку ці акт, 
якія дададуць яшчэ адну непаўторную старонку ў гісторыю 
краіны. Знойдзены й апублікаваны дакумант назаўсёды зас- 
танецца дакумантам. Часам навуковец на падставе яго зро- 
біць ня зусім аб'ектыўны выснаў. Яшчэ часьцей паспрабуе 
пабудаваць на ім хісткую ідэЭолягічную плятформу палітык. 
Аднак, гістарычная праўда, адбітая ў гістарычным дакуманце, 

можа не адразу, але нямінуча давядзе нясумленных навукоў- 
цаў і палітыкаў да банкроцтва. Гэтае вылучнае значаньне 
гістарычных дакумантаў трапна падчырківае Н. Бантыш у 
сваім артыкуле , Старая Вільня”, зазначаючы: 

» Настаўніцкі пэрсанал Віленскага інстытуту ўваходзіў у 
»Комиссию по разбору древних актов”. Выхаванцы ягоныя 
таксама прымалі ўдзел у абследваньні й аглядах гістарычных 
дакумантаў. Гэтак, ім, беларусам, зусім ясным рабілася за- 
коннае гістарычнае права Беларусі і на Смаленск, і на Вяліж, 
і на Невель, і на Сураж і на Аўгустоў, ня лічачы чатырох бе- 
ларускіх губэрняў... Яны бачылі, што Францішак Скарына -- 
першы друкар беларускі й славянскі -- пачаў друкарскую 
справу ў Вільні й Полацку... І вось акт па акце, грамата па 
грамаце, студэнты бачылі, што беларуская мова была аба- 
вязковай у старой ,літоўскай” дзяржаве, у тым ліку для ві- 
ленскага ваяводзтва... Навуковыя досьледы Сапунова й Кар- 
скага памацняюць вядомасьці існаваньня беларускае самас- 
тойнае культуры й вымагаюць вывучэньня помнікаў міну- 
лага”. ?) 

Аднак, перш чымся гістарычны дакумант, які датычыць 
патрэбнага часу, або тэмы, патрапіць у рукі навукоўца, той 
мусіць у гэтых пошуках перагледзіць безьліч іншых даку- 
мантаў. Ён мусіць добра ведаць стара-беларускую й стара- 
польскую мовы з усімі іхнымі апрычонасьцямі, свомымі толь- 
кі таму ці іншаму стагодзьдзю. Ён можа па русізмах і паля- 
нізмах вызначыць пачатак ціску з боку таго ц' іншага суседа 
на Беларусь. Ён, узяўшы ў рукі пажоўклую ад часу паперу 
із зьбялелым атрамантам мусіць па гатунку паперы й атра- 
манту праверыць, або знайсьці дату, калі яна не адзначаная 
на дакуманце. Ён вызначае таксама час па стылю пісьма, 
а ў дадатак мусіць без цяжкасьцяў разьбірацца ў асабістых 
старадаўных людзкіх характарох пісаньня. Якраз гаму Сапу- 
ноў пад старасьць і зьнявідзеў. А тады да ,Витебское Ста- 
рины”, да Сызыфовае працы, ён із свомаю яму сьціпласьцю 
дадаў на стара-славянскай мове кароткую, але яскравую прад- 
мову: 


2) Цьвікевіч А. -- ,Западно-руссизм”. Нарысы з гісторыі ірамадзкай 
мысьлі на Беларусі ў ХІХ і пачатку ХХ в. в. Менск. 1929 г, Стар. 972, 

»Отцы и братья! Оже ся где буду описал, або переписал, 
або недописал: чтите, исправливая Бога деля, а не кле- 
ните, занеже книги ветшаны, а ум молод, недошел”. 

У другой групе працаў Сапунова першае месца займае 
ёмкі том , Западная Двина” (Віцебск. 1893 г.). Сам аўтар 
кваліфікаваў гэтую сваю працу, як гістарычна-географічную, 
а ў запраўднасьці яна нішто іншае, як энцыкляпэдыя Дзьві- 
ны. Можа ўзьнікнуць пытаньне -- ці заслугоўвае наагул Дзьві- 
на энцыкляпэдыі? Ці ня будзе гэткая тэма адбіткам павято- 
вага патрыятызму? Пасьля гэтага варта прыгадаць фаліян- 
ты, прысьвечаныя рознымі народамі Дунаю й Райну, Волзе 
й Місісіпі, каб пераканацца, што рака, на якой стаіць Пола- 


цак -- калыска беларускае дзяржаўнасьці, аб якой адзін з 
зацятых ворагаў гэтае дзяржаўнасьці --- Іван Грозны -- заў- 
важыў: , У Дзьвіны дно залатое, а берагі серабраныя” -- зас- 


лугоўвае найвялікшае ўвагі з боку беларускіх навукоўцаў. 
Сапуноў падрабязна затрымаўся ня толькі на гісторыі са- 
мае Дзьвіны й у гэолягічным сэнсе і як старадаўнага вод- 
нага шляху, але й на гісторыі ўсіх гарадоў і мястэчкаў, што 
знаходзяцца ў ейным басэйне. Ён ня толькі грунтоўна ась- 
ветліў рэчышча самае Дзьвіны ад Вокаўскага Лесу да Бал- 
тыцкага мора з усімі ейнымі шматлікімі парогамі, абтокамі 
і нават паасобнымі валунамі, зь ейным вялікім спадам і хут- 
кім бегам, але апісаў усе ейныя вялікія й малыя прытокі, ня 
мінаючы ручаёў. Шмат старонак займаюць такія разьдзелы, 
як флёра й фаўна Дзьвіны, гісторыя вадаплаўства на ёй, 
адлюстраваньне ракі ў фальклёры й мастацкай літаратуры 
розных народаў, а ў першую чаргу тых, што здаўна нася- 
ляюць Надзьвіньне. Наагул у гэтай багата ілюстраванай, із 
шматлікімі мапамі, кнізе можна знайсьці ўсё аб Заходняй 
Дзьвіне, пачынаючы ад заўвагі Гэрадота аб ёй у сваёй ,Мэль- 
памэне” й канчаючы аналізам ейнае вады. У прадмове да 
»Западной Двины” Сапуноў выказвае ўдзячнасьць Мікалаю 
І, які даў на выданьне 500 рублёў, але калі ўлічыць, што сам 
аўтар выдаткаваў на ейнае выданьне 6000 рублёў з собскага 
цяжкога настаўніцкага заробку, дык царская ласка” набы- 
вае зусім іншы калярыт. 7) 





3) Стукаліч В. -- А. П. Сапунов”. Віцебск. 1905 г. 


Цяжка нават пералічыць усе тыя выданьні, якія ўвахо- 
дзяць у склад трэцяе групы працаў Сапунова. Звычайна, яны 
друкаваліся спачатку на старонках тагачаснае газэты ,Ви- 
тебские Губернские Ведомости”, або ў , Памятных книгах 
Битебской губернии”, а потым выходзілі, як адбітак, асоб- 
на. Паміж гэтымі выданьнямі варта адзначыць такія, як -- 
»Памятники времен древних и новейших в Витебской губер- 
ний” Віцебск. 1903 г. , Белоруссия и белоруссы”. Віцебск. 1910 
г., Двинские или Борисовы камни”. Віцебск. 1897 г. , Полоц- 
кий Софийский собор”. Віцебск. 1888 г. ,Чей прах покойтся 
в нише Софийского собора?” Віцебск. 1889 г. , Губернатор- 
ский дворец в г. Витебске”. Віцебск. 1901 г.,,, Местечко Усвят” 
Віцебск, 1902 г. і г. д. Гэтыя кнігі адразу знаходзілі свайго 
чытача, але не ў самым губэрнскім чыноўніцкім Віцебску, 
а галоўна паміж вясковых настаўнікаў царкоўна-парафіяль- 
ных і земскіх школаў. Калі калескія рэгістратары, ня пры- 
гадваючы ўжо больш буйных урадаўцаў -- пераважна ра- 
сейцаў -- адмыслова перакіненых у Віцебск з Арлоўскае і 
Калускае губэрніяў, набывалі нумар , Витебских Губернских 
Ведомостей”, каб пазнаёміцца з урадавымі паведамленьня- 
мі аб чарговых сьвяточных узнагародах, дык вясковыя нас- 
таўнікі ўлучалі ў свой аж занадта сьціплы бюджэт сталую 
выпіску на губэрнскую газэту, каб чытаць і перачытваць 
артыкулы й нарысы Сапунова ды іншых краяведаў. Зь імі 
Сапуноў меў сталае сяброўскае ліставаньне. 


Усе шматлікія навуковыя працы Сапунова сустрэлі пры- 
хільны водгук сярод тагачасных навукоўцаў. , Витебской Ста- 
рине” прысьвяцілі вялікія цёплыя рэцэнзыі гэткія часапісы, 
як -- ,Вусская Старина” (Сакавік 1884 г., Люты 1889 г.), 
»Правительственный Вестник” (М 225. 1896 г.), , Историчес- 
кий Вестник” (Сакавік 1897 г.) і г. д. ,,Западную Двину” сус- 
трэлі із захапленьнем ня толькі вышэйадзначаныя выданьні, 
але й пэрыядычная прэса Нямеччыны, Ангельшчыны, Фран- 
цыі, Швэцыі, Даніі і г. д. Яшчэ да рэвалюцыі Сапуноў быў 
абраны сябрам каля дваццацёх навуковых таварыстваў, па- 
між якімі варта прыгадаць: Брытанскае Каралеўскае Гіста- 
рычнае Таварыства, Таварыства Гісторыі і Старажытнасьцяў 
Расейскіх пры Маскоўскім унівэрсітэце, Маскоўскае Архэолё- 

гічнае Таварыства, Гістарычнае Таварыства пры Пецярбур- 
скім Унівэрсітэце і Г. Д. 

Пасьля рэвалюцыі Сапуноў быў абраны сябрам-карэспан- 
дэнтам Акадэміі Навук. Але -- ,Няма прарока на сваёй баць- 
каўшчыне”, або -- , Што добрае можа прыйсьці з Назарэту?” 

Віцебск у часы, калі Сапуноў пачаў у ім гваю навуковую 
працу, зусім не надаваўся на тое, каб спрыяць гэтай працы. 
Характарна, што ў 1881 г. віцебскае мясцовае начальства пра- 
дало зь Віцебскіх архіваў у Рыгу, як макулятуру 3000 пудоў 
старых дакумантаў 16-17 в. в. і Архіў Полацкага Намесьніцтва 
да 1772 г. Пуд прадаваўся па І р. 18 к. і грошы былі скарыс- 
таныя для ўзнагароды чыноўнікаў“). Гэты барбарскі ўчынак 
цалкам адпавядаў жыцьцю чыноўніцкае інтэлігенцыі губэрн- 
скага гораду. Прынамсі безнадзейна правінцыяльны , Вилен- 
ский Вестник” з прычыны адкрыцьця ў Батанічным садзе 
кафэ-шантану патэтычна зазначае: ,У нас пачынаюць прыві- 
вацца свае адаліскі, свае альтымбанкі, свае шансанэтныя сьпя- 
вачкі. Дай Бог (! Ю. В.), каб гэтая эўрапейская навіна саслу- 
жыла грамадзянству эстэтычную службу”). І Даўнар-Заполь- 
скі, характарызуючы Сапунова адзначае: ,Правінцыяльны та- 
гачасны горад суліў шмат спакусаў маладому вучонаму й ня- 
лёгка была ўстоіць, каб не загразнуць у правінцыяльнай тва- 
ні. У той час чыноўніку нашага краю, які займаўся навукай 
ды яшчэ служыў па міністэрству асьветы, пагражала пані- 
жэньне па службе, або нават звальненьне. Працаваць пры гэ- 
тых умовах ужо было заслугай, і немалой”). Аб тым-жа 
сьветчыць Стукаліч: ,Першапачаткавыя імкненьні Сапунова 
абудзіць цікавасьць мясцовае інтэлігенцыі да мінулага й су- 
часнага становішча Беларусі дрэнна ўспрыймаліся мясцовым 
грамадзтвам; ягоную , Витебскую Старину” чыталі вельмі ма- 
ла, а начальства глядзела на яе скоса, ніяк не згаджаючыся, 
каб падобнага роду праца пісалася без якіхколечы старонь- 
ніх ,внушений” і тэндэнцыяў”?). 





4) .Как у нас охраняются исторические документы” -- , Исторический 
Вестник”. 1885 г., т. ХІХ, стар. 461-462. 

5) ,Виленский Вестник” Л? 5, перадавіца. 1879 г. 

9) Стукаліч В. -- ,А. П. Сапунов” Віцебск. 1905 г. 


Віцебскія благія ўмовы зусім ня былі спэцыфічна віцеб- 
скімі, або адмыслова на Сапунова пашыранымі. Тое-ж да- 
сьветчылі у тым-жа Віцебску Нікіфароўскі, Даўгяла, Стукаліч 
і інш., у Магілеве -- Раманаў, у Смаленску -- Дабравольскі і 
г. д. Паводля Шлюбскага: ,, Раманаў ніколі не знаходзіў у гра- 
мадзтве, а тым больш у ўладаў патрэбнага прызнаньня й па- 
трэбнага падтрыманьня”). Зразумела, чаму Раманаў, якога 
ня здужала ніякая правінцыяльная твань”, гэтак цёпла й 
шчыра вітаў у 1913 г. Беларускі Навукова-Літаратурны Гур- 
ток студэнтаў Пецярбурскага ўнівэрсытэту, словамі: , Дабры- 
дзень, племя маладое, незнаёмае, -- але роднае! З прыемным 
пачуцьцём атрымаў я прывітаньне вашае, браценьнікі. Узаем- 
на жадаю ўсім вам, як хутчэйшага выхаду на шлях дзеячоў. 
Жніва, бо шмат ёсьць!”?). Нікіфароўскі, аўтар дзесяткоў на- 
вуковых працаў па беларускай этнаграфіі, вялікую няпрыем- 
насьць меў у сувязі з тым, што ў дзень нараджэньня Мікалая П 
прыйшоў, як настаўнік Віцебскае мужчынскае гімназыі ў ка- 
тэдральны сабор на ўрачысты й абавязковы для ўсіх служ- 
боўцаў малебен у старым латаным гарнітуры. Справа дайшла 
да Куратара Віленскае Навучальнае Акругі, пакуль нарэшце 
не высьвятлілася, што ,титулярный советник Никифоровский” 
зусім не хацеў гэтым дэманстрацыйна зьняважыць цара, але 
проста ня меў іншага гарнітуру -- бяз малага ўвесь свой заро- 
бак ён прызначаў для выданьня сваіх кнігаў. Тое-ж самае із 
сваім заробкам практыкаваў і Сапуноў. Такая практыка спры- 
чынілася да вельмі нешчасьлівага сямейнага жыцьця. Пры- 
намсі, калі пад старасьць сьляпы Сапуноў вобмацкам ішоў 
адзін па вуліцах, дык ён проста чя меў сваякоў, якія-б рупі- 
ліся аб ім, а сяброў і знаёмых ёч сьведама ня турбаваў. 

У нарысе, прысьвечаным Сапунову нельга сьведама, або 
нясьведама абмінуць тую гістарычна-палітычную плынь, да 
якой ён належыў. Прайсьці паўз гэтае плыні -- зяачыцца зу- 
сім не зразумець Сапунова, які хаця й правёў большую част- 
ку свайго жыцьця ў архівах, кнігасховах і за габінэтным ста- 
лом, але адначасна прымаў дзейны ўдзел у грамадзкім і палі- 


7) Шлюбскі А. -- Этнографічная дзейнасьць Е. Р. Раманава. Гісторыка- 
этнаграфічныя нататкі. Менск. 1928 г. Стар. 363. 
8) ІЫ. Стар. 941. 


тычным жыцьці. Назва гэтае плыні, а менавіта -- , Западно- 
руссизм” -- няпрыемна ўспрыймаецца нашым вухам. Аднак, 
апрача фігуральных у дадзеным выпадку вушэй, што з пры- 
емнасьцю, або з няпрыемнасьцю ўспрыймаюць усе вакольныя 
гукі, ёсьць розум, здатны да аб'ектыўнага аналізу. Менавіта 
таму аўтар гэтага нарысу не бярэ на сябе ролі пракурора, або 
адваката ў дачыненьні да гістарычна-палітычнае плыні, якая 
ў дадатак сталася ўжо здабыткам гісторыі. Ёч абмяжоўваец- 
ца роляй сьледчага, паклікаючыся на шматлікіх сьветкаў і ма- 
ючы права на свой выснаў. І разам з тым ён спадзяецца, што 
сам высокашаноўны чытач зробіць на падставе сабранага 
сьледчым матар'ялу належны справядліваму судзьдзі прысуд. 

»,Западно-руссизм” ніколі, а тым больш у часы Сапуно- 
ва, ня быў суцэльнай аднамыснай плыняй. Ён выразна дзя- 
ліўся на два крылы. Правае крыло прадстаўлялі Саланевіч, 
Кавалюк, Кулакоўскі, Бажэлка, Пшчолка, Вруцэвіч, Каране- 
віч і інш; у склад левага крыла можна залучыць Сапунова, 
Раманава, Нікіфароўскага, Даўнар-Запольскага, П. Баброў- 
скага, Стукаліча ды інш. Калі правае крыло складалася з па- 
літыканаў, якія з падтрымкай царскага ўраду выдавалі га- 
зэты й часапісы , Крестьянин”, ,Юкрайны России”, , Северо- 
Западная Жизнь” і г. д., дык левае крыло складалася з наву- 
коўцаў, якія друкаваліся амаль вылучна за свой кошт. Па- 
між гэтымі двума крыламі ўвесь час ішло змаганьне. ,,За- 


падно-руссизм” правых зусім не супадаў з ,западно-руссиз- 


мом” левых. 

»Чя зьелі нас беларусаў раней, нз зьядуць і цяпер!””) 
-- гэтыя словы, што ў той час гучэлі, як лёзунг, належаць 
Нікіфароўскаму й адрысаваныя Кавалюку ў сувязі із зьдзе- 
камі апошняга зь беларускае мовы. Раманаў у 1908 г. дру- 
куе адчынены Ліст А. Пшчолку, у якім зазначае: ,У сваіх 
творах вы імкніцёся прышчапіць чужынцам пагарду да свай- 
го-ж народу, абліваеце памыямі сваю-ж бацькаўшчыну, якую 
замучылі злыя ворагі”.'?) Шмат пазьней паўтарылі тое-ж 
самае ў дачыненьні да Пшчолкі Лявон Гмырак і Максім Га- 


?) Стукаліч В. -- ,Н. Я. Никифоровский”. Записки Сев.-зап. отде- 
ла Географ. Обіцества”. 1900 г., кн. І, стар. 144. 
19) Цьвікевіч А. -- , Западно-руссизм”. Менск. Стар. 921. 


рэцкі. Можа яшчэ больш характарны для Раманава , Плач 
Белорусской земли”, які спачатку , Витебские Губернские Ве- 
домости” адмовіліся друкаваць на сваіх шпальтах, угледзіў- 
шы ў'ім сэпаратыстныя тэндэнцыі, і аўтар выдаў гэты твор 
асобным выданьнем ананімна.'') Прадстаўнік правага кры- 
ла Бажэлка на старонках ,Крестьянина” зьмяшчае артыкул, 
накіраваны адначасна супраць ,Нашай Нівы” й левага кры- 
ла, якому непасярэдна адрысаваны закід: ,Здрайцы й пра- 
даўцы свайго народу зь нібы вучоных нам добра вядо- 
мыя!”'”) Гэтую палеміку Сапуноў нібы не заўважаў. У яго- 
ным габінэце паміж іншымі нартрэтамі не выпадкова вісеў 
і партрэт Адама Кіркора, якога яшчэ ў 70-х гадох усяляк 
зьневажалі духовыя бацькі правага крыла , западно-руссиз- 
ма” К. Гаворскі і М. Каяловіч -- тыя самыя, што паводля 
іхных-жа вернападанных словаў у кажную мясцовую справу 
,Войвали русский гвоздь”.'?) Аднак, памінаючы палеміку з 
правым крылом, Сапуноў пайшоў шмат далей за сваіх сяб- 
раў па левым крыле. 

26 кастрычніка 1910 г., чытаючы ў Віцебскай Архіўнай 
Камісіі рэфэрат на тэму , Белоруссия и белоруссы”, які знай- 
шоў водгук далёка паза сьценамі таго пакою, дзе ён чытаў- 
ся, Сапуноў сказаў: ,Я заклікаю Беларусь да самавызна- 
чэньня, да нацыянальнага ўсьведамленьня, да адроджанае бу- 
дучыні, якая будзе ў руках самых беларусаў”.'') Ён скон- 
чыў гэты свой рэфэрат прыгожым патрыятычным вершам 
Янкі Няслухоўскага. Сапунову пашэньціла крануць прыга- 
данае ў рэфэраце пытаньне з найбольшае трыбуны Расей- 
скае імпэрыі -- у 3-й Дзяржаўнай Думе. Пасьля разгону ца- 
рызмам 2-е Думы і закону аб зьмене выбараў у З3-ю Думу ў 
яе абіраліся дэпутаты паводля прынцыпу -- ,Чаго жада- 
еце-с?”. Таму з 9 дэпутатаў Віцебскае губэрні восем за ўвесь 
час існаваньня 3-яе Думы не сказалі ніводнага слова, але 
за тое зусім накш паводзіўся дзевяты -- Сапуноў, які тра- 


1!) Шлюбскі А. Этнаграфічная дзейнасьць Е. Р. Раманава. Менск. 
1928 г. Стар. 342. 


12) Нашай Ниве” -- ,Крестьянин”. Менск. 1909 г, Мо 29. 
13) Цьвікевіч А. ІЫ. Стар. 235. 
14) Сапуноў А. -- ,Белоруссия и белоруссы”. Віцебск. 1910 г. 

піў у Думу, дзякуючы падтрымцы вясковых настаўнікаў. З 
тае самае трыбуны, зь якое Сталыпін 27 красавіка 1911 г. 
крычэў: , Заходні край ёсьць і будзе краем рускім назаўсёды, 
навекі!”'7), Сапуноў сказаў: , Усе, нават самыя нязначныя 
народнасьці, імкнуцца цяпер да самавызначэньня; за імі ўсе 
прызнаюць права на гэта. Толькі адна народнасьць, народ- 
насьць беларуская, ня сьмее й думаць аб гэтым”.'?) З тае-ж 
самае трыбуны ў сувязі з заявай дэпутата Дзяржаўнага Са- 
вета Корвін-Мілеўскага, што палякі здаўна й дагэтуль маюць 
права на рэпрэзантацыю жыхароў беларускіх губэрніяў, Са- 
пуноў у сваёй адказнай прамове заўважыў: залічаць да па- 
лякоў беларусаў-каталікоў толькі таму, што яны каталікі, 
-- звычайнае этнаграфічнае грабежніцтва”.'”) Дарэчы, вар- 
та зазначыць, што гутарка тут якраз аб тым , рэпрэзантанце” 
беларусаў Корвін-Мілеўскім, які калісь у вузейшым коле шчы- 
ра выказаўся: , Няшчасьце маё, што мне давялося прадстаў- 
ляць у Дзяржаўным Савеце варты пагарды беларускі дэмас”'39). 

Часам здавалася, што Сапунову, Раманаву, Нікіфароўска- 
му ды іншым досыць было зрабіць толькі адзін крок, каб па- 
кінуць левае крыло , Западно-руссизма” й улучыцца ў бела- 
рускі нацыянальна-вызвольны рух, але зрабіць гэты адзін 
крок яны былі ня ў стане. Трапна зазначае аб іх А. Цьвікевіч: 
,Любячы этнаграфічную Беларусь, вывучаючы беларускі 
фальклёр, яны не маглі ня цешыцца з ўзьнікненьня ў краі бе- 
ларускай літаратуры, не маглі не адчуваць ейнае прыгажосьці, 
сьвежасьці й блізкасьці да народу. Яны не маглі ісьці сьледам 
за панамі Бажэлкамі, Кавалюкамі й Саланевічамі ў ганьбавань- 
ні беларускага нацыянальнага слова й , Нашае Нівы”!”). ЗУу- 
сім правільна асьвятляе іхную ролю П. Крэчэўскі: , Пачэсныя 
імёны мясцовых гісторыкаў і этнографаў, што будзілі дум- 
ку аб Беларусі -- Сапунова, Стукаліча, Нікіфароўскага, Даў- 





15) Цьвікевіч А. ІЫ. Стар. 303. 

18) Сапуноў А. -- ,Речи в Государственной Думе 3-го созыва” СПБ. 
1912 г. Стар. 97. 

17) Цьвікевіч Ыі. Стар. 177. 

!8) Навіна Антон -- Да пытаньня аб нацыянальных адносінах у Белару- 
сі і Літве. ,Маладая Беларусь”. Сэрыя 1, зшытак 2. СПБ. 1912 г. Стар. 13. 

19) Цьвікевіч А. -- ,Западно-руссизм”, Менск, 1929 г. Стар. 330. 

гялы, Раманава ды іншых яскрава гавораць аб тым захаплень- 
ні, якое выклікала беларуская нацыя, як старэйшая й най- 
больш чыстая галіна славянства ў навуковых колах”??). До- 
брым словам успамінае аб іх і М. Гарэцкі: ,Зьбіраючы й па- 
радкуючы матар'ял, надта важны для нармальнага разьвіцьця 
пісанага слова, яны сьведама ці нясьведама зрабілі нязруш- 
ным той грунт, на каторым расла навейшая беларуская літара- 
тура”). Паводля догмаў ,марксызму-ленінізму” паставіўся 
да іх ,дыялектычна-матэрыялістычны” акадэмік В. Шчарба- 
коў, зазначыўшы ў сваім нязграбным нават з боку формы аб- 
вінавачаньні: Нездарма менавіта яны стварылі раскрытую 
слаўным НКВД змову супроць савецкай улады, зьяўляючыся 
агентамі, шпіёнамі й правакатарамі польскіх, нямецкіх ды ін- 
шых краін імпэрыялістаў, фашыстаў, рука аб руку працуючы 
з нацыянал-фашыстымі Заходняй Беларусі””?). Далей канкрэ- 
тызуючы гэтае ,яны”, ён складае ўсеабдымны, агульны для 
жывых і памерлых сьпіс, у які ўваходзяць -- Сапуноў, Лю- 
баўскі, Лаппа, Карскі, Ластоўскі, Цьвікевіч, Ігнатоўскі, Турук, 
Даўнар-Запольскі, Пічэта ды інш. Між іншым, В. Шчарбакоў 
пэўне-ж не здагадваўся, што праз некаторы час слаўнае 
НКВД” далучыць да гэтага сьпісу й яго. І можа лёпш за ўсіх 
схарактарызаваў дзейнасьць сваю Й сваіх сябраў сам Сапуноў 
у вышэй прыгаданай лекцыі, прачытанай ім студэнтам Віцеб- 
скага Архэолягічнага інстытуту. Ці ён думаў тады, што яго- 
ныя словы аб Альгердавым Шляху набываюць сымбалічнае 
значаньне для ўсяго левага крыла ,западно-руссизма”? Яны, 
старыя, перамагаючы розныя перашкоды, дайшлі ў пошуках 
Альгердавага Шляху -- Шляху Вольнае й Незалежнае Бела- 
русі да... Глыбокага. Яны, старыя, ня сумняваліся ў тым, што 
гэты Шлях ідзе далей да Вільні -- да старадаўняе слаўнае ста- 





29) Крэчэўскі П. -- Беларусь у мінулым і сучасным. Замежная Бела- 
русь”. Зборнік гісторыі, культуры і эканомікі. Кніжка першая. Прага. 1926 
г. Стар. 49. 

2!) Гарэцкі Максім -- Гісторыя беларускае літаратуры. Вільня. 1924 г. 
Стар. 131. 

22) Шчарбакоў В., акад., др. -- Нарыс гісторыі Беларусі. Частка І. Ін- 
стытут гісторыі імя М. Н. Пакроўскага пры Беларускай Акадэміі Навук. 
Менск. 1934 г. Стар. 14. 

ліцы Вялікае Літвы-Беларусі. Аднак, яны ўжо ня ў стане былі 
знайсьці гэты Шлях і пераказалі ягоныя пошукі беларускай 
патрыятычнай моладзі. 

У савецкія часы Сапуноў больш нічога не стварыў. Ваен- 
ны камунізм і архэолёгія не супадалі. І хоць Акадэмія Навук, 
надала Сапунову годнасьць сябры-карэспандэнта, але гэта 
да нічога не абавязвала тутэйшых камуністых. У віцебскай 
газэце ,Зара Запада” пачынаюць яго абвінавачваць у тым, 
што некаторыя акты з , Витебской Старины” -- зброя ў ру- 
ках антысэмітаў, пасьля прыгадваюць 570 рублёў, ахвяра- 
ваных царам на ,Западную Двийну”, нарэшце, гбураюцца з тае 
прычыны, што ў 3-й Думе ён не салідарызаваўся з левымі 
партыямі, і гэтак без канца. Сапуноў прабаваў пратэставаць, 
але ягоныя лісты рэдакцыя не зьмяшчала. Нарэшце, Віцеб- 
скі Гарсавет пазбавіў яго акадэмічнае харчовае нормы, што 
ў тыя галодныя гады адчувалася асабліва балюча. Сапуноў 
больш ня скардзіўся. Усё бліжэй і бліжэй набліжаліся два 
канцы -- турма й сьмерць. Аднак Сапуноў застаецца Сапуно- 
вым. У ягоных зьмястоўных лекцыях не адбіваецца савецкая 
рэчаіснасьць, але затое з ейнае прычыны сам прафэсар хіс- 
таецца ад сталага недаяданьня. Студэнты няўпрыцям для 
сьляпога кладуць яму ў часе лекцыі ў кішэні ягонага старо- 
га пальта кавалак хлеба, колькі бульбінаў -- больш у іх ні- 
чога няма. Тыя-ж студэнты на просьбу Сапунова пасыпаюць 
у ягоным садку дарожкі скуранымі абрэзкамі. Пах гэтых 
абрэзкаў нагадвае іхнаму прафэсару, што канчае сваё жыць- 
цё, пачатак гэтага жыцьця. І вось 2 кастрычніка 1924 г. пры- 
ходзіць сьмерць. Яшчэ ў лютым 1919 г. Чака расстраляла 
Стукаліча. У студзені 1921 г. памірае ў Стаўропалі галоднай 
сьмерцяй Раманаў. Той-жа голад прысьпешыў сьмерць Са- 
пунова. Савецкія газэты адгукнуліся на ягоную сьмерць ка- 
роткімі зацемкамі ў колькі радкоў і ні водная зь іх не прысь- 
вяціла яму нэкралёгу. Яго пахавалі на Трайчонкавых могіл- 
ках ля дзьвярэй ахутанае лягендамі царкоўкі, ведамае ў на- 
родзе пад паэтычным назовам , Белае Тройцы”. Несьлі тру- 
ну й ішлі за ёй толькі ягоныя студэнты -- будучыя нацдэ- 
МЫ, якім ён -- былы .западно-русс” пераказаў у спадчыне 
пошукі Альгердавага Шляху. 5-7 верасьня 1952 г. ЗІЦА. 

Праф. Н. ПАЛОНСКАЯ-ВАСІЛЕНКА 


ДА УНАР-ЗАПОЛЬСКІ 
Зацемкі да біяграфіі “) 


Сярод навуковых і грамадзкіх дзеячоў Беларусі ды Ук- 
раіны першае чверці ХХ стагодзьдзя адно з выдатнейшых 
месцаў належыцца Мітрафану Даўнар-Запольскаму. Ня гле- 
дзячы на тое, што ён пакінуў вялікі сьлед у навуцы й куль- 
туры, адно апошнім часам у прэсе пачалі зьяўляцца прысь- 
вечаныя яму артыкулы -- першы праф. Б. Крупніцкага у 
»Украіне”!'), другі -- А. Саковіч у , Ведзе”?). Артыкул Круп- 
ніцкага толькі пабежна кранаецца кароткага працягу часу, 
калі аўтар быў студэнтам Кіяўскага Ўнівэрсытэту. Артыкул А. 
Саковіч -- большы й дакладнейшы -- прысьвечаны пераваж- 
на пары дзейнасьці праф. Даўнар-Запольскага ў Беларусі. 
Таму я хачу спрабаваць дакінуць гэтта некаторыя зьвесткі 
зь біяграфіі М. Даўнар-Запольскага. 

Мітрафан Даўнар-Запольскі нарадзіўся ў 1867 годзе ў м. 
Рэчыцы, Мазырскага павету, у сям'і дробнага ўрадаўца. Ма- 
лым дзіцём ён пераехаў з бацькамі й рэштаю сям'і ў Мозыр, 
дзе бацька ягоны неўзабаве памёр. Маці засталася зь пяцяр- 
ма дзецьмі (трыма дочкамі й двума сынамі) ў вялікай няс- 
тачы. Калі старэйшая сястра М. Даўнар-Запольскага --- Аляк- 
сандра -- выйшла замуж і пераехала з мужам у Баранавічы, 
яна ўзяла малодшага брата Мітрафана да сябе. Шчыра ка- 
жучы, ён з маленства пазбаўлены быў якога-колечы кіраў- 
ніцтва й рана пачаў зарабляць на пражыцьцё лекцыямі. 

Даўнар-Запольскі вучыўся самперш у гарадзкой школе, 
а пасьля ў прагімназіі. Будучы яшчэ вельмі маладым, ён па- 





ж) Зьмяшчаем тут у перакладзе з украінскай мовы прысланыя для 
ЗАПІСАЎ цікавыя ведамкі зь біяграфіі нашага выдатнага гісторыка Міт- 
рафана Даўнар-Запольскага пяра прафэсара Кіяўскага Ўнівэрсытэту Н. 
Палонскай-Васіленка, якая была вучаніцаю Даўнар-Запольскага й доўгія 
гады блізкою ягонаю навуковаю супрацоўніцаю. 

Т) Б. Крупніцкі: Э студентських спогадів історика”. Киів. Украіна, 
н. б, Парыж, 1951. 

2) А. Саковіч: Прафэсар Даўнар-Запольскі. , Веда” н. 7, 1952, 

чаў захапляцца этнаграфіяй Беларусі, запісваў казкі, песьні. 
А. Саковіч падае дату -- 1887 г. -- калі беларуская моладзь, 
з Даўнар-Запольскім на чале, згуртавалася была вакол га- 
зэты , Минский Листок” і пачала зьмяшчаць у газэце свае 
артыкулы з гісторыі ды этнаграфіі Беларусі. У 1888 г. М. 
Даўнар Запольскі выдае , Северо-Западный календарь” з ар- 
тыкуламі з гісторыі Беларусі. Частка гэтых артыкулаў была 
перавыданая аўтарам у 1909 г. у асобным зборніку.) 
Навуковыя зацікаўленьні, што захапляюць маладога дась- 
ледніка, цесна вяжуцца з абуджэньнем у ім нацыянальнае 
сьведамасьці, жаданьнем культурнага й нацыянальнага адра- 
джэньня Беларускага народу. Маючы 17 год, ён ужо вандруе 
па беларускіх вёсках, запісвае народныя песьні й казкі ды 
вывучае жыцьцё й палажэньне свайго роднага народу. Ван- 
друючы гэтак, ён бачыў і ўсе злыбяды тагачаснага беларус- 
кага жыцьця й гэта штурхала яго насустрач рэватюцыйным 
ідэям. Не магу дакладна сказаць, да якое арганізацыі нале- 
жыў Даўнар-Запольскі, але думаю, што да аднае з тых, што 
набліжаліся да ідэяў , Народнае Волі”. Прыналежнасьць яго- 
ная была выяўленая й ён быў пазбаўлены магчымасьці скон- 
чыць сярэднюю школу. Шмат пазьней, калі меў ужо больш 
20 год, ён атрымаў, аднак, дазвол скласьці экзамен ,сьпелась- 
ці” ў кіяўскай гімназіі, а тады -- запісацца на ўнівэрсытэт 
Сьв. Валадзімера. У тэтую пару яму было ўжо 22 год, тады, 
калі іншыя канчалі ўнівэрсытэцкія студыі, але ён пачынаў 
унівэрсытэцкую навуку, як дасьпелы навуковы дасьледнік, 
што меў ці мала друкаваных працаў і навуковае імя. 
Гістарычна-філялягічны факультэт унівэрсытэту СЬьВ. 
Валадзімера ў 1880-х гадох перажываў пару сзайго красавань- 
ня. Славаю ягонаю былі прафэсары І. В. Лучыцкі (навейшая 
гісторыя Зах. Эўропы), І. І. Фартынскі (сярэднявечча), М. М. 
Бубноў (чытаў самперш старадаўную гісторыю), М. П. Даш- 
кевіч (гісторыя літаратуры) і, найвыдатнейшы з усіх, -- В. 
Б. Антановіч. Даўнар-Запольскі адразу быў прыняты ў яго- 
ны сэмінар і ўлучыўся ў кола выдатных вучняў Антановіча. 
Лепшыя вучні Антановіча атрымлівалі ад яго заданьні апра- 
цаваць гісторыю нейкага раёну Ўкраіны Х-ХІУ ст. (П. Галу- 





3) Исследования и статьи, Киев, 1905, т. І. 

боўскі ды Д. Багалій -- гісторыю Северскай зямлі, П. Іваноў 
ды А. Андрыяшэў -- Валынскай, М. Грушэўскі -- Кіяўскай і 
г. д.). Даўнар-Запольскі падаў , Очерк по историй кривичской 
и дреговичской земель до конца ХІІ ст.” За гэтую працу ён 
атрымаў залаты мэдаль. 

Скончыўшы ўнівэрсытэт, Даўнар-Запольскі застаўся пры 
ім дзеля падрыхтоўкі да прафэсуры й неўзабаве быў высла- 
ны ўнівэрсытэтам у Маскву, каб, працуючы ў архівах, мець 
магчымасьць падрыхтавацца да магістэрскай ды дакторскай 
дысэртацыяў. 

Адначасна, ён ня кідаў і беларускай этнаграфіі, зьмяш- 
чаючы шэраг каштоўных працаў у , Этнографическом Обоз- 
рений” за 1890-1899 гады. Ён наведваў Беларусь, працаваў у 
архіве гр. Храптовіча-Буценева. 

Гады, пражытыя Даўнар-Запольскім у Маскве, былі няз- 
вычайна плодныя з навуковага гледзішча. Ён з захапленьнем 
працаваў у архівах над пытаньнямі з гісторыі Беларусі пары 
Літоўскага Гаспадарства. У 1897 г. ён надрукаваў , Докумен- 
ты Московского Архива Министерства Юстиции”, т.І (Да- 
кумэнты Літоўскай Мэтрыкі), , Польско-Литовская Уния на 
сеймах до 1569 году” (Масква, 1898), ,К истории поземель- 
ной реформы в Ливоний 1580-1582 г. (Масква, 1899), ды інш. 
Гэтыя досьледы далі маладому навукоўцу выдатнае месца 
сярод спэцыялістых гісторыі Літоўскае Русі. У 1898 годзе ён 
быў выбраны рэдактарам , Трудов”, -- часапісу, ззснаванага 
зь ягонае-ж ініцыятывы, Археаграфічнай Камісіяй , Импе- 
раторского Русского Археологического Обіцества”. У 1900 
годзе быў надрукаваны І т. ягоных Акты Литовского Госу- 
дарства”. У гэтым-жа часе ён працаваў і над сваёю капі- 
тальнаю працаю , Государственное хозяйство Великого Кня- 
жества Литовского при Ягеллонах”, якая была выданая ў 
Кіяве ў 1901 годзе. 

Навуковая праца Даўнар-Запольскага злучалася з пэ- 
дагагічнай. Даўнар-Запольскі выкладаў гісторыю ў жаночых 
гімназіях і здабыў шырокую папулярнасьць, як таленавіты 
пэдагог. Як дапаможнік для навучаньня гісторыі, пад ягонай 
рэдакцыяй была надрукаваная Книга для чтения по русской 
истории.”, т. 1 - Киевская Русь. У гэтай кнізе былі зьмешча- 
ныя працы выдатных вучоных і яна мела вялікую ўдачу, 

У 1898 годзе пасьля магістэрскіх іспытаў, Даўнар-Заполь- 
скі быў выбраны прыват-дацэнтам Маскоўскага Ўнівэрсы- 
тэту. Ягоныя лекцыі карысталіся вялікім зацікаўленьнем слу- 
хачоў. У 1902 годзе ён бараніў дысэртацыю на ступень ма- 
гістра ў Кіяўскім унівэрсытэце Сьв. Валадзімера на тэму 
»,Дзяржаўная гаспадарка Вялікага Княства Літоўскага за Яге- 
лёнаў”. Абарона мела вылучную ўдачу, Даўнар-Запольскі быў 
выбраны прафэсарам і зноўкі пераехаў у Кіяў. 

У 1905 годзе ён абараніў дакторскую дысэртацыю ,,Очер- 
ки по организации зап. русского крестиянства в ХУІ ст.” 

На працягу ўсяго гэтага часу Даўнар-Запольскі студыя- 
ваў, побач з гісторыяй Беларусі, і гісторыю , дэкабрыстых”, 
выкарыстоўваючы тое, што сталіся даступнымі для досьле- 
даў тайныя архівы. Ягоныя лекцыі, якія ён чытаў у Маскоў- 
скім унівэрсытэце аб дэкабрыстых здабылі яму вялікую па- 
пулярнасьць. Леў Талстой, які хацеў скончыць свой раман 
»Декабристы”, зьвяртаўся да Даўнар-Запольскага па параду, 
запрашаў яго да , Яснай Паляны” й Даўнар-Запольскі быў у 
гэтую пару частым гасьцём у хаце Талстых, у Хамоўніках. 

Лекцыі з гісторыі дэкабрыстых прычыніліся да вялізар- 
нае ягонае ўдачы ў Кіяве. Вялікая актавая заля ўнівэрсытэту 
не магла зьмясьціць усіх, хто жадаў пачуць ковыя весткі аб 
дэкабрыстых, а аўтару была створаная, ці лепш кажучы, ад- 
ноўленая апінія , неблагонадёжного”, рэвалюцыянера, чаго 
ён ня мог пазбыцца на працягу ўсіх год, пражытых ім у Кіяве, 
і што, часткава, спрычынілася й да трагічных у ягоным 
жыцьці падзеяў 1917 году. 

Наагул, істудэнты й прафэсары ў Кіяве ставіліся да праф. 
Даўнар-Запольскага зусім парознаму. У студэнтаў ён меў вя- 
лікую папулярнасьць. Ягоныя лекцыі, а асабліва сэмінары, 
на якіх ён вывучаў пераважна акты юрыдычнага характару 
-- Рускую Праўду, умовы, граматы, Літоўскі Статут ды Мас- 
коўскія Судзебнікі, -- надзілі студэнтаў. У 1903 г. Даўнар- 
Запольскі заснаваў , Гістарычна-Этнаграфічны Гурток” пры 
ўнівэрсытэце, сябрамі якога былі студэнты й ,стыпэндыяты” 
-- так зваліся тыя, што скончылі унівэрсытэт і былі пакіненыя 
пры ім дзеля падрыхтоўкі да прафэсуры. Былі сябрамі гур- 
тка й дацэнты й нават прафэсары. На чале гуртка стаяў Даў- 
нар-Запольскі, сакратаром быў хтосьці з студэнтаў, выбраны 

сябрамі гуртка. У гуртку чыталіся даклады, вяліся ажыўленыя 
дыскусіі. Працы друкаваліся ў , Университетских Известиях” 


і што год выходзілі асобным зборнікам. Усяго выйшла 10 
кніжак, 


Даўнар-Запольскі ўмеў даваць сабе раду з студэнтамі. 
Ён захоўваў у дачыненьнях ізь імі паставу старэйшага, бліз- 
кога сябры, цікавіўся справамі моладзі, дапамагаў студЭн- 
там выходзіць на навуковы шлях, ніколі не шкадаваў часу 
на кансультацыі, на парады, дазваляў ім карыстаць з свае 
багатае бібліятэкі, спрыяў самастойнай працы, вырабляў суб- 
сыдыі на навуковыя выезды ў архівы Масквы, Харкава, Ка- 
цярынаслаўлю, Адэсы, й г. д. Наагул, на гістарычна-філялягіч- 
ным факультэце Кіяўскага унівэрсытэту, былі два выдатныя 
прафэсары, -- сябры моладзі, якія мелі найбольш вучняў і да- 
памагалі ім у іхнай навуковай працы -- гісторык М. Даўнар- 
Запольскі й філёляг ды гісторык літаратуры -- В. Пэрэтц. 


Што суботы да Даўнар-Запольскага ў хату прыходзілі 
студэнты дзеля шырэйшага абмяркаваньня паасобных наву- 
ковых працаў, а таксама дзеля гутаркаў на навукэвыя тэмы 
наагул. Тых, што зраджвалі здольнасьці, ён пакідаў у сябе 
на вечар, калі да яго зыходзіліся пэдагогі, прафэсары. Гэтак 
студэнты ўцягваліся ў навуковыя зацікаўленьні, удзельнічалі 
ў абмяркаваньне навінкаў навукі, літаратуры, у няпрымуша- 
ную гутарку пры шклянцы гарбаты. 


. З вучняў Даўнар-Запольскага шмат хто асягнуў паваж- 
ныя становішчы. Былі гэта -- Г. Максімовіч, прафэсар Ні- 
жынскага й Сымфэропальскага Пэдагагічных Інстытутаў, Д. 
Дарашэнка, прафэсар шэрагу ўкраінскіх унівэрсытэтаў, прэ- 
зыдэнт Украінскае Вольнае Акадэміі Навук, П. Смірноў, Е. 
Сташэўскі, Мірза-Авакіянц, Палоньская-Васіленка, -- усе 
прафэсары Кіяўскага ўнівэрсытэту, Б. Курц -- праф. Ка- 
мэрцыйнага Інстытуту, В. Базылевіч -- праф. Археолягічнага 
Інстытуту, П. Курынны й В. Крупніцкі -- праф. Украінскага 
Вольнага Універсытэту ў Мюнхэне, О. Оглоблін -- праф. 
Кіяўскага і Украінскага Вольнага унівэрсытэтаў ды шмат ін- 
шых. Усе пералічаныя гэтта навукоўцы працавалі ў галіне 
ўкраінскае гісторыі. З вывучэньнем гісторыі Беларусі на Кіяў- 
скім унівэрсытэце справа была горшая, але ўсёткі колькі 

студэнтаў над ёю працавалі, між імі -- П. Кліменка, які, на- 
жаль, рана загінуў для навукі. 

Рэвалюцыя 1905 году спрыяла росту папулярнасьці Даў- 
нар-Запольскага сярод студэнтаў. У 1905 годзе ён з групаю 
паступовае прафэсуры закладае ў Кіяве Вышэйшыя Жано- 
чыя Курсы. Узначальваў курсы праф. Пэрэтц, сакратаром быў 
М. Даўнар-Запольскі. Але з прычыны непаразуменьняў з пра- 
фэсураю, ён пакінуў курсы ў 1906 годзе. У гэтым годзе ў Кія- 
ве былі адчыненыя Дзяржаўныя Вышэйшыя Жаночыя Кур- 
сы, дзе ён атрымаў катэдру. Тады-ж ён заснаваў Вышэйшыя 
Камэрцыйныя Курсы, якія былі неўзабаве ператвораныя ў Ка- 
мэрцыйны Інстытут. Гэты Інстытут стаўся найбольш улюбё- 
ным творам Даўнар-Запольскага. Пабудаваны ён быў на ін- 
шых падставах, чымся унівэрсытэт: перадусім ён быў падпа- 
радкаваны Міністэрству Гандлю й Прамысловасьці, дзе на- 
чальства ставілася больш лібэральна да молгдзі, чымся Мі- 
ністэрства Народнае Асьветы, асабліва з часоў міністра Кассо. 
З другога боку, і нутраная арганізацыя Інстытуту была апры- 
чоная: яна была пабудаваная на грамадзкіх асновах. Інстыту- 
там кіравала Рада з прадстаўнікоў гандлёвых і прамысловых 
арганізацыяў. Супольна з радаю прафэсароў, Рада гэтая вы- 
бірала дырэктара. Аж да 1917 году дырэктарам Інстытуту быў 
Даўнар-Запольскі. Падтрымка мясцовых гандлёва-прамысло- 
вых дзеячоў забясьпечвала Інстытуту матар'яльную й мараль- 
ную незалежнасьць ад Міністэрства й нязвычайна хуткі 
расьцьвет. У 1907 годзе Інстытут мясьціўся ў маленькім дам- 
ку, у 1917 годзе --- ён быў собсьнікам паловы кварталу (Несь- 
цераўская, Бібікаўскі бульвар, Пірагоўская) шматпаверхавых 
будынкаў з вялізнымі залямі, аўдыторыямі, багатаю бібліятэ- 
кай і адзіным на ўсю Украіну гандлёва-прамысловым музэем. 
Штогод музэй высылаў сваіх прадстаўнікоў у замежжа, дзе- 
ля азнаямленьня з пастаноўкаю справы, здабываньня экспа- 
натаў і г. д. Апрача гэтага, ён меў вялікую колькасьць карэс- 
падэнтаў з усіх куткоў сьвету, Гэта вельмі пашырала папу- 
лярнасьць Інстытуту. 

У складзе студэнтаў Унівэрсытэту й Інстытуту была да- 
волі вялікая розьніца: у Інстытуце пераважалі асобы, якія 
скончылі камэрцыйныя школы й духоўныя сэмінарыі. Было 
шмат жыдоў, таму што сьпярша тут ня было працэнтнае нор- 


19 


мы, было таксама ці мала жанчынаў. Студэнты карысталіся 
шырэйшымі, чымся ў унівэрсытэтах, правамі: апрача звычай- 
ных зямляцтваў”, студэнты мелі сваіх прадстаўнікоў у Ра- 
дзе прафэсароў. 

Была розьніца й у складзе прафэсароў: шырокая аўта- 
номія, якою яны карысталіся, дазваляла выкладаць у Інсты- 
туце тым палітычна ненадзейным”, перад якімі былі зачыне- 
ныя дзьверы ўнівэрсытэтаў, як, прыкладам, ведамы статыс- 
тык Русаў. 

Кіяўскі Камэрцыйны Інстытут (другі на ўсю Расейскую 
імпэрыю быў у Маскве), заняў вельмі паважнае месца сярод 
высокіх школаў. Але прыгаданы гэтта ягоны расьцьвет, які 
трэба было заўдзячваць, галоўна адміністрацыйным здоль- 
насьцям ды энэргіі Даўнар-Запольскага, спрычыніўся й да 
вялікіх для яго прыкрасьцяў, бо кансэрватыўная частка пра- 
фэсуры ўнівэрсытэту ставілася варожа да парадкаў, якія па- 
навалі ў Інстытуце, абвінавачваючы Даўнар-Запольскага ў 
»неблагонадежности”, у рэвалюцыйнай прапагандзе й г. д. 

І запраўды, побач із ростам папулярнасьці Даўнар-Запо- 
льскага сярод моладзі, расло варожае стаўленьне да яго з бо- 
ку кансэрватыўных і рэакцыйных колаў акадэмічных дзея- 
чоў. Гэты недавер да яго нэгатыўна адбіваўся на палажэньні 
ягоных вучняў, якім куратары школьных акругаў шмат дзе не 
давалі пасадаў у дзяржаўных сярэдніх школах Кіяву, ды вель- 
мі неахвоча зацьвярджалі пэдагогамі нават у прыватныя шко- 
лы. Гэтыя дачыненьні зырка адбіваліся на прыкладзе най- 
старэйшага навуковага таварыства Летапісца Нэстара пры 
ўнівэрсытэце Сьв. Валадзімера. Не зважаючы на тое, што 
праф. Даўнар-Запольскі меў катэдру прафэсара русской 
истории”, яго ніколі ня выбіралі ў прэзыдыюм Таварыства й 
калі ў 1912 ці 1913 годзе старшыня Таварыства паведаміў аб 
сваёй адмове кіраваць далей Таварыствам, -- на выбары саб- 
раліся ўсе рэакцыйныя сябры, якія звычайна ніколі не навед- 
валі паседжаньняў, адно з мэтаю не дапусьціць да выбараў 
Даўнар-Запольскага на старшыню. Дачакаўся гэтага гонару 
ён толькі аж у 1918 годзе. 

У 1910 г. Даўнар-Запольскі заснаваў Таварыства , Люби- 
телей социальных знаний”, якое складалася з колькіх сЭк- 
цыяў: гістарычнай, пэдагагічнай і праўнай. Сябрамі ягонымі 

былі пераважна выдатныя навуковыя дзеячы -- як напр. В. 
Шчарбіна, адзін з найстарэйшых гісторыкаў Кіява, М. Істо- 
мін, А. Русаў, М. Васіленка й акадэмічная моладзь, стыпЭн- 
дыяты, вучні Даўнар-Запольскага. У прыраўнаньні да пасе- 
джаньняў Таварыства Летапісца Нэстара, паседжаньні , Та- 
варыства Любіцеляў” мелі жвавейшы й больш сучасны ха- 
рактар. Даклады выклікалі гарачыя дыскусіі й прыцягвалі 
вялікую аўдыторыю. Да новага Таварыства й да новага стар- 
шыні кансэрватыўныя колы ставіліся варожа. Непакоіла іх 
ня гэтак сама дзейнасьць Таварыства, як ягоны назоў і пры- 
сутнасьць паліцыі сталася блізу абавязкавай на кажным па- 


седжаньні, -- чаго, ведама, ня было ў , Нэстары”. 


Успомню тут адно з гэткіх паседжаньняў. Адбывалася 
яно ў 1911] г. у вялікай залі й было прысьвечанае 50 угодкам 
вызваленьня сялян з пад прыгону. Згодна з загадам губэрна- 
тара на паседжаньні быў прысутны маладзенькі , урадавец 
для адмысловых даручэньняў” Тальбэрі, які толькі кагадзе 
скончыў быў ліцэй. З дакладамі выступалі салідныя спэцыя- 
лістыя -- сам Даўнар-Запольскі, М. Васіленка, П. Смірноў... 
Аднак гэта не перашкаджала Тальбэргу перапыняць раз-па- 
разе даклады заявамі, што ён гэтага ня ведаў”, і, у канцы 
зачыніць паседжаньне. Тое самае паўтарылася, праўда ня ў гэт- 
кай грубой форме, на дакладзе ведамай дасьледніцы масон- 
ства Т. Сакалоўскай. Усе гэтыя драбніцы стваралі каля імя 
Даўнар-Запольскага нейкае ўражаньне палітычнае ненадзей- 
насьці, няпэўнасьці, уражаньне небясьпекі для тых, хто быў 
ізь ім у бліжэйшых дачыненьнях. Зь іншага боку, скрайныя 
левыя элемэнты пашыралі чуткі аб ягоным пераходзе ,,на 
права”. 

Трэба сказаць, што ў Камэрсыйным Інстытуце зусім ня 
ўсё йшло добра. Калі справа стала на пэўны грунт, калі Ін- 
стытут стаўся собсьнікам вялікіх будынкаў, каштоўных му- 
зэяў ды бібліятэкаў, шмат хто з прафэсароў у голас заяўля- 
лі, што немагчымая справа, каб Даўнар-Запольскі быў ,,нязь- 
менным” ягоным дырэктарам і, каб маглі, вельмі ахвоча зьня- 
лі-б яго з пасады. Ягоная ўдача, а таксама й частая нетак- 
тоўнасьць ды рэзкасьць ня здабывалі яму сымпагыі з боку 
прафэсуры. Наўзьверх -- шырылася нездаваленьче й сярод 
студэнтаў-жыдоў. У іншых Вышэйшых школах для жыдоў 

існавала норма -- ня больш 59 агульнага ліку студэнтаў, але 
гэтыя 59, мелі права жыць у Кіяве. Камэрцыйны Інстытут не 
даваў гэтага права, колькасьць студэнтаў-жыдоў ня была ў 
ім абмяжаваная, але студэнты гэтыя не маглі жыць у Кіяве. 
З гэтае прычыны яны дамагаліся, каб Інстытуту былі наданыя 
правы дзяржаўнае школы, ня улічаючы, што разам із гэтымі 
правамі, у Інстытуце будзе ўведзеная й працэнтная норма. У 
1912 годзе Управа Інстытуту мусіла пагадзіцца на дамаганьні 
студэнтаў. Міністэрства дало Інстытуту правы, але ўсьлед 
увяло й працэнтную норму. Праўда, яна была тутка вышэй- 
шая, чымся ў унівэрсытэтах, а, галоўнае, было дазволена ра- 
біць выпускныя экзамены колькі раз на год, што давала маг- 
чымасьць прапушчаць праз Інстытут большую колькасьць 
жыдоў, чымся было зазначана ў афіцыйнай норме. Але незда- 
валеньне не паменшала: тыя-ж жыды, што дамагаліся правоў, 
-- вялі цяпер агітацыю супроць Даўнар-Запольскага за увя- 
дзеньне нормы, хоць яна была непазьбеглая пры наданьні 
правоў. Усё гэтае атручвала жыцьцё Даўнар-Запольскага й 
выклікала жаданьне пакінуць Кіяў. Ён хацеў пераехаць у Мас- 
кву, дзе яго надзілі багатыя архівы, рабіў стараньні атры- 
маць пасаду дырэктара архіву Міністэрства Юстыцыі, але мі- 
ністар Шчаглавітаў адмовіў яму ў гэтым тлумачачы адмову 
палітычнай няпэўнасьцяй Даўнар-Запольскага. 

Гэткія былі ўмовы жыцьця Даўнар-Запольскага перад 
першаю сусьветнаю вайною. Трэба сказаць, што, не зважаю- 
чы на прыкрасьці й турботы, ён на працягу ўсіх гэтых год 
ня спыняў сваёй навуковай працы. Ён выдаў тры кнігі, прысь- 
вечаныя дэкабрыстым)") , Матерьялы для истории крепост- 
ного права в России”, Кіяў 1905, ,, Украйнские староства в пер- 
вой половине ХХІ ст.”, Кіяў 1908, , Баркулабовская летопись”, 
Москва 1909, , Исследования и статьй”, Кіяў 1909, Из исто- 
рий обіцеств. течений в России”, Кіяў 1910, , Белорусское 
Полесье”, Пинчука, т. І,,, На заре крестиянской свободы”, Кіяў, 
1911, История русского народного хозяйства”, т. І, Кіяў 
1911, (вельмі каштоўны курс, пабудаваны на матар'ялах ар- 
хэалёгіі), , Обзор новейшей русской истории”, т. І, Кіяў 

4) Тайное обшество декабристов, Москва 1906, Идеалы декабристов, 
Москва 1906, Мемуары декабристов, Москва 1907. 

1912 (пара Аляксандра І) ды шэраг каштоўных артыкулаў у 
выданьнях Сыціна як: , Великая реформа”, , Отечественная 
война”, ,Масонство в прошлом и настояіцем”, ды інш, У 
1910-1914 гадох пад ягонай рэдакцыяй вышлі тры тамы ,Ру- 
ссхой истории в очерках и статьях”, -- калектыўная праца, 
даведзеная да ХУШ стагодзьдзя. Апошнія тры тамы не пась- 
пелі выйсьці з друку й загінулі ў рукапісах. У 1910-14 г. г. 
выйшаў пад рэдакцыяй Даўнар-Запольскага , Историко-куль- 
турный атлас по русской историй” Н. Палонскай. 

Сусьветная вайна й эвакуацыя Кіява ў 1915 годзе спы- 
ніла навуковую працу. Унівэрсытэт і Камэрцыйны Інстытут 
былі эвакуаваныя ў Саратаў. Давялося жыць зь дня на дзень, 
як на этапе. Бібліятэкаў ня выймалі з скрыняў, навуковая пра- 
ца стала блізу немагчымай. Аднак, Даўнар-Запольскі ня губ- 
ляў надзеі, энэргіі ды бадзёрасьці. Калі вярнуўся ў Кіяў у 
1916 годзе, ён прывёз два гатовыя, апрацаваныя ў Саратаве, 
праекты інстытутаў географічнага й архэолягічнага. Абодвы 
праекты былі рэалізаваныя ў 1917 годзе, пасьля рэвалюцыі. 
Дырэктарам Інстытуту геаграфіі быў выбраны праф. К. Воб- 
лы, Інстытуту архэалёгіі -- М. Даўнар-Запольскі. 

Рэвалюцыя 1917 году прынесла Даўнар-Запольскаму й 
усім, хто ведаў яго раней, -- вялікую неспадзеўку. Група сту- 
дэнтаў-бальшавікоў захапіла Камэрцыйны Інстытут, паклала 
пячаткі на габінэт дырэктара, паадчыняла сэйфы, забараніла 
дырэктару наведваць Інстытут, і, на ўзьверх, -- наладзіла над 
ім, у ягонай адсутнасьці, суд, у якім узялі ўдзел студэнты й 
нават некаторыя прафэсары. Паміж іншымі абвінавачаньнямі, 
Даўнар-Запольскага вінавацілі й у тым, што ён паўстрымліваў 
стараньні ў справе наданьня правоў Інстытуту й.. увёў нор- 
му для жыдоў. Але галоўным пунктам абвінавачаньня была 
перапіска прафэсара з губэрнатарам у справе прысутнасьці 
паліцыі ў Інстытуце, што даўно было заведзенае ў Унівэрсы- 
тэце, але ня было яшчэ практыкаванае ў Інстытуце. Акт аб- 
вінавачаньня й прысуд былі пераданыя ў , Совет солдацких 
и рабочих депутатов” і сябром Даўнар-Запольскага толькі зь 
вялікімі цяжкасьцямі ўдалося абараніць прафэсара. 

Справа гэтая напалохала акадэмічныя колы. Даўнар-За- 
полькага ўважалі дагэтуль за скрайнага левага й мяркавалі, 
што з рэвалюцыяй ён займе нейкую высокую пасаду. Цяпер- 

жа, калі шмат даўнейшых , правых” прызналіся ў сваіх рэ- 
валюцыйных перакананьнях, справа Даўнар-Запольскага вык- 
лікала злую радасьць ворагаў. Ягонае цяжкое палажэньне 
ўскладнялася яшчэ й сямейнымі абставінамі. 

Эвакуацыя ў Саратаў мела трагічныя вынікі для Даўнар- 
Запольскага. Ён быў жанаты з Н. Зайфэрт. Іхнае сямейнае 
жыцьцё ня было шчасьлівае дзеля надта вялікай розьніцы 
ў характарах. Даўнар-Запольская была прыгожаю жанчынай, 
якая любіла таварыскае жыцьцё й іграла значную ролю ў 
дабрадзейных таварыствах Кіява, бываючы на ўсіх балёх і 
сходах. Даўнар-Запольскія мелі двох сыноў і дачку. У часе 
эвакуацыі Даўнар-Запольская засталася зь дзецьмі ў Кіяве. 
Калі М. Даўнар-Запольскі вярнуўся ён пабачыў, што ў часе 
ягонае адсутнасьці абодвы сыны -- хлапцы год 16-18 -- вый- 
шлі з пад ягонага ўплыву й сталіся актыўнымі сябрамі пад- 
польнай бальшавіцкай арганізацыі пад кіраўніцтвам В. За- 
тоньскага, асыстэнта Кіяўскай Палітэхнікі й блізкога із ся- 
м'ёю прыяцеля сп-ні Даўнар-Запольскай. Свае-ж сыны абзы- 
валі на мітынгах бацьку , рэакцыянерам”, ,чорнасоценцам”, 
ворагам пралетарыяту” ды інш., і цярпець гэта Даўнар-За- 
польскаму было вельмі цяжка. Абодвы юнакі, асабліва ста- 
рэйшы, Усевалад, займалі паважныя пазыцыі ў партыі. Увесну 
1919 году малодшы хлапец, Вячаслаў, памёр на тыфус, а ў 
пачатках 1920 году й старэйшы быў забіты паўстанцамі. Іх- 
нае імя было ўвечненае ў Кіяве ў назове вуліцы й партый- 
нае школы Даўнар-Запольскіх. Насьмешкаю лёсу гэтак была 
названая даўнейшая ІІ клясычная гімназія, дзе праф. Даўнар- 
Запольскі складаў калісьці экстэрнам экзамены. Не ад рэчы 
будзе ўспомніць гэтта, што ў Кіяве было ці мала людзей, якія 
думалі, што гэтая школа мелася ўслаўляць якраз імя самога 
М. Даўнар-Запольскага. 

Усё вышэй успомненае рабіла палажэньне Даўнар-За- 
польскага вельмі цяжкім. У сьнежні 1919 году, калі да Кіява 
ізноў набліжаліся бальшавікі, ён пакінуў места й паехаў у 
Навачаркаск, дзе жылі ў той час ягоная сястра ды дачка й 
дзе ён маніўся працягваць пачатую раней перапіску зь дзея- 
чамі Сымфэропалю й прафэсарамі Кіява ў справе заснаваньня 
ў Сымфэропалі ўнівэрсытэту. Неўзабаве гэта й сталася наасно- 
ве плянаў, складзеных камісіяй пад ягоным старшынством, 

і некаторыя кіяўскія прафэсары пераехалі ў Сымфэропаль. 

Але Даўнар-Запольскаму не пашэньціла. У дарозе ён зах- 
варэў, адбіўся ад сваіх спадарожнікаў і заместа Навачаркас- 
ку, апынуўся ў канцы ў Керчы, куды праз нейкі час прыйшлі 
бальшавікі. Даўнар-Запольскага арыштавалі й прывязьлі ў 
Харкаўскую Чака на суд. Дзякуючы спрыту ды энэргіі прыя- 
цяляў, ён быў, аднак, вызвалены й выехаў у Азэрбайджан, на 
катэдру гісторыі Бакінскага ўнівэрсытэту. 

У 1925 годзе М. Даўнар-Запольскі быў запрошаны Бе- 
ларускім Дзяржаўным Унівэрсытэтам і Інстытутам Беларус- 
кае Культуры ў Менск. Здавалася, -- ён атрымаў нарэшце 
магчымасьць працаваць для свайго народу й распрацоўваць 
сваю й ягоную гісторыю. У артыкуле А. Саковіч гэты пэрыяд 
жыцьця Даўнар-Запольскскага апісаны вельмі добра. На жаль, 
трываў ён толькі паўтара году. У 1926 годзе ён мусіў назаў- 
сёды разьвітацца з бацькаўшчынай і пераехаць у Маскву. 
Тамака ён ня быў гэткі небясьпечны для бальшавіцкага ўра- 
ду, як у Менску, дзе за параўнальна вельмі кароткі час, ён 
зрабіў гэтак шмат і для беларускае культуры й для навукі. 7) 

Апошні пэрыяд жыцьця М. Даўнар-Запольскага быў, 
шчыра кажучы, парою дажываньня. Ён выкладаў у высокіх 
школах Масквы, працягваў навуковую працу, але не друка- 
ваў блізу нічога. У 1928 годзе выйшлі ў сьвет , Экономичес- 


кая география СССР” пад рэдакцыяй М. Вольфа й Г. Мегуса. 


У ёй М. Даўнар-Запольскі даў разьдзел Западный район”. 
Але тое, што было зьместам ягонага жыцьця -- праца 


на дабро й славу свайго беларускага народу, -- адыйшло на- 


заўсёды. Загінула ў 1996 г. і напісаная ім у Менску , Гісторыя 
Беларусі”, загінула й большая частка ягонае вялізарнейшае 
бібліятэкі, частка якое -- 11.000 тамоў -- ён падараваў Ін- 


стытуту Беларускай Культуры, пакідаючы Менск назаўсёды. 


Але цяпер ён меў маральнае падтрыманьне ў свае жонкі На- 
дзеі Маркелоўны, якая ў свой час, калі ён сядзеў у Чака ў 
Харкаве шмат у чым яму дапамагла. 





5) У1919 г. ён надрукаваў ,Асновы Дзяржаўвасьці Беларусі”, у 1925 
г. -- Цэнтралізацыя ці фэдэрацыя”, Менск, Полымя, нум. УШ, у 1927 г. 
--.. Народная гаспадарка Беларусі”, Менск. 

У 1929 годзе ў Кіяве была зробленая спроба правесьці 
кандыдатуру М. Даўнар-Запольскага на запраўднага сябру 
Украінскае Акадэміі Навук, але належныя інстанцыі , параілі”, 
каб гэтага не рабіць. 

ОУ 1934 годзе, 80-га верасьня Мітрафан Даўнар-Запольскі 
памёр, рыхтуючыся сьвяткаваць імяніны свае жонкі: лёг на 
часінку адпачыць на канапу -- і больш ня ўстаў. 

Гэтак выглядае біяграфія гэтага выдатнага дзеяча Бе- 
ларусі ды Украіны які даў так шмат для культуры й свае баць- 
каўшчыны й Украіны, якой ён прысьвяціў каля 20 год свайго 
жыцьця. У гэтым сьціплым нарысе я намагалася паказаць, 
чаму М. Даўнар-Запольскі быў, не зважаючы на свае вылуч- 
ныя адміністрацыйныя здольнасьці й свае выдатныя навуко- 
выя працы, усё-ж чужым у Кіяве; як сталася, што для кансэр- 
ватыстых ён быў рэвалюцыянерам, а для рэвалюцыянераў - 
рэакцыянерам. 

Ягоны адыход ад палітычнай дзейнасьці, расчараваньне 
ў рэвалюцыі, асабліва ў тых мэтадах, якімі яна карысталася, 
выклікалі варожыя дачыненьні з боку левых сацыя- 
лістычных элемэнтаў . Да гэтага трэба дадаць завастрэнь- 
ні на нацыянальным грунце. Ад канца ХІХ ст. на Украіне, асаб- 
ліва-ж у Кіяве, усё мацней і валадарней шырыўся ўкраінскі 
рух. У унівэрсытэце ішло зацятае змаганьне паміж расейскаю 
й украінскімі часткамі прафэсуры й студэнцтва. У гэтым зма- 
ганьні Даўнар-Запольскі апынуўся між двох лягероў, чужы 
для абодвух. Ён абураўся супраць ,единонеделимовской” 
ідэалёгіі, але ня чуўся й украінцам. Як беларускі патрыёт, 
які жадаў адраджэньня свайго народу, -- ён ня мог быць 
няпрыхільным і да ўкраінскага руху. У Кіяве ня было, па 
шчырасьці, асяродзьдзя, дзе-б ён чуўся ,,сваім”, дзе-б адчу- 
ваў, што яму. спагадаюць, і толькі із сваймі вучнямі ён чуўся 
запраўды свабодна й добра. Але й там не заўсёды ўсё ішло, 
як належыць. Даўнар-Запольскі любіў дзяліцца з вучнямі 
думкамі, часта нязвычайна арыгічальнымі, каштоўнымі. У су- 
вязі з гэтым, здараліся выпадкі, што хтось з менш сумлен- 
ных вучняў, падхапіўшы думку свайго прафэсара, сьпяшаўся 
пусьціць яе ў навуковы абег, як собскую. Так, прыкладам, вя- 
лікае водгульле ў навуковых колах мела справа маскоўскага 
студэнта І., якому Даўнар-Запольскі быў даручыў перапісаць 

у Маскоўскім Архіве мін. Юстыцыі патрэбныя яму справы, 
заплаціўшы згары за гэтую працу. Гэты спадар выкарыстаў іх 
для сябе, выдаў друкам ды яшчэ й абвінаваціў Даўнар-За- 
польскага ў экспляатацыі. Яшчэ горшая была справа з яго- 
ным улюбёным вучням, які, зрадзіўшы слова гонару, высту- 
піў проці яго ў Ффакультэце, карыстаючыся падтрыманьнем 
правых сяброў факультэту. Часта здаралася таксама, што 
Даўнар-Запольскі выклікаў варожае да сябе стаўленьне сваёй 
няздольнасьцяй правільна падлічаць настроі асяродзьзя, у я- 
кім ён апынаўся. Як гэта часта здараецца з адзінокімі людзь- 
мі, яму неставала вычуцьця, зразуменьня настрою субяседні- 
каў, ці шырэйшага таварыства, у якім ён выступаў. Гэта час- 
та вычувалася на зьездах, у дакладах для грамадзкасьці. На- 
адварот, із сваёй звычайнай студэнцкай аўдыторыяй ён заў- 
сёды ўмеў навязаць кантакт і, як нязвычайна добры лектар, 
ад першых-жа словаў цалкам апаноўваў слухачамі. Накш бы- 
вала ў чужым асяродзьдзі, дзе ён часта ня меў зусім удачы, 
хоць даклады ягоныя былі й навуковыя й добра прачытаныя. 
У 1912 г. напр., калі гэтак урачыста сьвяткаваліся ўсюды ўгод- 
кі айчыннае вайны” 1819 году, цэлы цыкль лекцыяў Даўнар- 
Запольскага, як кажуць, праваліўся”, бо ён ня вычуў настро- 
яў слухачоў, якія чакалі усхваленьня гераічнага змаганьня з 
чужынцамі-французамі, а пачулі ад лектара адно навуковыя 
дадзеныя аб няўдачах на дыпляматычным полі, аб сялянскіх 
паўстаньнях, жаданьнях шмат каго з нездаволеных расейскаю 
тагачаснаю запраўднасьцяй, каб перамог Напалеоч, і г. Д. 

Якраз гэтая нястача вычуцьця, бо паважнейшых прычы- 
наў ня было ніякіх, прычынялася да памацненьня лягеру ,,В8о- 
рагаў” Даўнар-Запольскага. 

Глыбокі знаўца гісторыі, ён не абмяжоўваўся нейкім ад- 
ным ейным пэрыядам -- што відаць зь ягоных навуковых 
працаў -- і ўносіў у кажную гістарычную пару штосьці ціка- 
вае, новае. Гэткім быў ягоны бліскучы курс гісторыі Расеі 
ХІХ ст., ягоныя характарыстыкі дзеячоў з часеў Александра І, 
клясычныя паводле караціні й яскравасьці, а разам з гэтым 
увядзеньне, як фактара гісторыі, эканамічнага элемэнту. На- 
жаль ІІ том -- пара Мікалая І-га - загінуў у друкарні. Або 
возьмем маленечкі, але гэткі цікавы артыкул аб украінцы Га- 
малію, гэтага дзейнага масона, апісанага ў , Масонстве в про- 

шлом настояцем” ці ,Курс гісторыі гаспадарства Кіяўскай 
Русі”, пабудаваны на архэолягічным матар'яле. Наагул, мож- 
на сказаць, што Даўнар-Запольскі першы даў сынтэзу архэ- 
олягічнага матар'ялу княжае пары й першы зрабіў на ягонай 
аснове належныя выснавы, як гісторык. Кніга гэтая выклікала 
гарачую дыскусію й М. Пакроўскі, што ўзначальваў калісьці 
марксыцкую школу гісторыкаў, выступіў супроць аўтара із 
жорсткай крытыкай (, Голос минувшего” 1913 г.). Я не кра- 
наю гэтта пытаньне аб тым, што даў Даўнар-Запольскі бела- 
рускай навуцы й культуры -- гэта, як я ўжо ўспамінала, вы- 
чарпальна зрабіла ў сваёй працы А. Саковіч. Свомасьцяй Даў- 
нар-Запольскага было ўменьне спалучаць у вадным гістарыч- 
ным працэсе ўсе праявы культуры. Апіраўся ён пры гэтым ня 
толькі на архівах, але ажыўляў свае працы й здабычамі ма- 
тар'яльнай культуры, літаратуры, ды мастацтва. 

Зразумела, што гэты мой артыкул, напісаны ў чужыне, у 
Нямеччыне, без дапамогі належных крыніцаў, ня можа мець 
вычарпальнага характару. Я хацела даць у ім адно колькі ца- 
глінаў для характарыстыкі навукоўца й грамадзкага дзеяча, 
які, няма сумлеву, адыграў вялікую ролю ў культуры Белару- 
сі ды Ўкраіны, і які, надыйдзе час, атрымае запраўды належ- 
ную яму ацэну. 


Беларусь -- край магілаў, курганоў, гарадзішчаў, гарадкоў, урочыш- 
чаў, замкаў, замчышчаў, -- край, дзе ледзь не на кажным кроку вы сустрэ- 


- 


неце сьляды мінулага ў памятніках, пераказах, песьнях... 


Шмат гістарычных памятнікаў у Беларусі вынішчана часам, яшчэ 
больш абыякавай няхайнасьцяй. На шчасьце захавалася яшчэ ня мала каш- 


тоўных памятнікаў, якія сьветчаць пра гістарычнае красаваньне гэтай 
краіны. 


АДАМ КІРКОР, 1812 -- 1886 

МІКОЛА КУЛІКОВІЧ 


БЕЛАРУСКАЯ МУЗЫКА 


(Працяг) 
РАЗБДЗЕЛ ТРЭЦІ 


ПЭРЫЯД ЗАНЯПАДУ ПРАФЭСЫЙНАЕ БЕЛАРУСКАЕ МУ- 
ЗЫЧНАЕ КУЛЬТУРЫ Й УЗРОСТ НАРОДНАГА МАСТАЦТВА 
(ХУШ -- ХІХ ст. ст.) 


1. 


Здавалася-б, што вялікі ўздым беларускае культуры ў 
эпоху Залатое Пары стаўся тым моцным фундамэнтам, на 
якім магло абапёрціся далейшае разьвіцьцё беларускае му- 
зыкі, далейшая прафэсыяналізацыя, стварэньне творчых і вы- 
канаўчых кадраў і г. д. Здарылася, аднак, зусім накш. Бела- 
русь губляе сваю дзяржаўнасьць і незалежнасьць ды пападае 
спачатку пад уладу Польшчы (з канца ХУІ ст.), а пасьля 
Расеі (канец ХУІІ ст.). 

Беларуская культура, мова, грамадзкія арганізацыі - 
усё гэта пачынае прасьледвацца афіцыйнымі пануючымі ўра- 
дамі (польскім, а пасьля расейскім), забараняюцца школы, 
друк, мова й нават музыка ды песьні. Беларусь перажывае 
найбольш трагічную эпоху ў сваёй гісторыі. Гэта на доўгі 
час затрымвае, а часткава й зусім спыняе разьвіцьцё бела- 
рускае культуры й мастацтва. 

Але дух народу, ягоная воля, ягоная моц, бароніць у 
жорсткім змаганьні й захоўвае свае нацыянальныя асаблі- 
васьці, сваю самабытнасьць. Няволя прымушае народ адда- 
ваць свае таленты й здольнасьці на службу чужым пануючым 
культурным плыням і адзінае, што астаецца нацыянальна- 
жыцьцяздольным, гэта народная творчасьць і народнае мас- 
тацтва. У ім праяўляецца моц і мудрасьць народнага генія. 

Як у люстры адбіваецца тут жыцьцёвы шлях народу, 
ягонае гістарычнае змаганьне, усё багацьце думак і разнас- 
тайныя праявы грамадзкага й бытавога ўкладу й пачуцьцяў 
ад глыбака пакутных настрояў да аптымізму. Прыгон, пан- 
шчына, непасільная праца, голад, нястачы й бязпраўе -- ўсё 
гэта адлюстрованае ў народнай творчасьці зь нязвычайнаю 

о 


сілаю й дало ў скарбніцу песеннага фальклёру найбольш 
высокія ўзоры мастацкасьці як з боку тэксту, гэтак асаб- 
ліва й з боку музыкі. Твораныя ў гэным часе песьні прыгон- 
ныя, працоўныя (жніўныя), павольныя вясельныя, песьні пра 
долю, калыханкі, лірычныя песьні каханьня -- нязвычайна 
глыбокія й мастацкія. Як кантраст жахлівае рэчаіснасьці, як 
непераможная, арганічная ў народзе жыцьцё-сьцьвярджаль- 
ная сіла, вырасталі народны гумар, у гульнявых і жартоў- 
ных песьнях ды нястрыманая іскрыстая тэмпэрамэнтная вя- 
сёласьць у народных танцах і гульнях. Няволі й уціску на- 
род супроцьставіць мастацкія сродкі змаганьня: войструю 
сатыру ў сатырычных, прыгонных і працоўных песьнях; адва- 
гу й мужнасьць у песьнях бунтарскіх, рэкруцкіх і жаўнерскіх; 
і, у канцы, народны гнеў, заклік да помсты, да паўстаньня 
ў песьнях змаганьня, што вялі традыцыю народна-гераічна- 
га эпасу. 

Народныя паўстаньні ў Беларусі, якія мелі даўныя й ба- 
гатыя традыцыі, якраз у гэты пэрыяд дасягаюць найбольш 
высокага ўздыму (ведамае Крычаўскае паўстаньне ХУІІ ст.). 
Яны даюць багаты матар'ял для песеннасьці (песьні пра паў- 
станьні Нябабы, Крывашэнкі, Галоты ды інш.). Да іх нале- 
жаць паводле настрою й характару й песьні адыходнікаў, што 
нарадзіліся ў часе прыгону: батрацкія, бурлацкія (віцінныя), 
чумацкія й бунтарскія (разбойніцкія). 

Гэтак паступова пашыралася кола народных назіраньняў. 
Народ тварыў ды перахоўваў багаты фальклёр усіх песенных 
цыкляў, стварыў у іх разнастайныя формы й жанры. 

Найбольш узбагаціўся працоўны й бытавы цыклі. Разна- 
стайныя працэсы сялянскае працы нараджалі паасобныя аб- 
рады й звычаі, паклаўшы свой адбітак на песьні зажыначныя, 
жніўныя, дажынкавыя, спарышовыя, талочныя, (апошнія бя- 
руць пачатак яшчэ ў першабытна-патрыярхальным ладзе) ды 
іншыя. Характар ды спэцыялізацыя працоўных момантаў ста- 
лі крыніцаю тэматыкі й відаў песеннасьці, прыкладам у песь- 
нях ільняных, агародных, ягадных, грыбных, пастуховых і г. 
д. Сацыяльна бытавы ўклад жыцьця выклікаў песьні прыгон- 
ныя, рэкруцкія, жаўнерскія (працяг старое вайсковае песьні 
ХУІ ст.), песьні адыходнікаў, бунтарскія. Вернасьць стара- 
сьвеччыне, моцнае захоўваньне старых традыцыяў -- гэтая 

характэрная рыса беларускага народу адлюстравалася й у пе- 
сенным фальклёры ў выглядзе традыцыянізаваньня прыёмаў 
і сродкаў ягонай тэкставой ды асабліва музычнай пабудовы 
старавечных часоў. 


Вельмі цікава, напрыклад, што з усіх славянскіх народаў 
практыка вандроўных музыкаў захавалася толькі ў белару- 
саў. Валачобніцтва ўвайшло ў звычаі Калядных абходаў (3о- 
рачнікаў, калядоўшчыкаў, хаджэньне з казою”), у Вялікод- 
ны й Купальскія абходы па дварох (для удзельнікаў гэтак 
і захаваўся назоў валачобнікаў ад слова .,, валачыцца”). У вя- 
сельных, радзінных і хрэсьбінных абрадах і звычаях таксама 
выяўляецца гэтае валачобніцтва (сваты, кумы, бабкі, госьці). 


Адтуль-жа настала астояліся ў народзе віды й назовы вала- 
чобных і дударскіх песьняў, гульняў, сцэнаў, скокаў. 


Таксама затрымаліся ў народным быце й формы батлееч- 
ных спэктакляў. Як цэлае яны ўжо адыйшлі ў мінуласьць, але 
пад назовам батлейкі засталася песьня рэлігійнага зьместу, 
якая выконваецца на Каляды групамі зорачнікаў. 


Да разгляданае намі пары належыць і нараджэньне аса- 
бістае лірычнае песьні (у бытавым цыклі), якой суджана бы- 
ло стацца асноваю ды апораю беларускага песеннага фальк- 
лёру. Тут выявіўся пяшчотны, цёплы, лірычны характар самое 
натуры беларуса і, галоўнае тое, што ў лірычнай песьні адлю- 
страваліся найбольш поўна й зырка сродкі музычнае творчае 
мовы, традыцыйныя прыёмы складаньня песьняў, якія народ 
пранёс праз стагодзьдзі. 

Лірычная песьня выяўляе ўсю існасьць самабытнасьці Й 
сваеасаблівасьці беларускага фальклёру, ёсьць самым выдат- 
вым, высокамастацкім яго ўзорам. 


Наскрозь сьціплая, ляканічная ў сваёй музычнай пабудо- 
ве (характэрныя ,гукальныя ходы” ў мэлёдыка-інтанаваньні, 
старадаўныя лады, вольны мэтр, рэчытацыйна-імправізацый- 
ная рытміка) ды глыбака эмацыянальная ў сваім нутраным 
выражэньні, лірычная песьня вырасла ў геніяльную мастацка 
песенную мініятуру, у шэдэўр народнае творчасьці. 

Да лірычнае песьні ў беларускай песеннасьці належаць ня 
толькі песьні каханьня, але й шмат іншых з розных цыкляў, 


якія паводле характару аднолькавыя зь ёю (жніўныя, рэкруц- 

кія, павольныя вясельныя, бурлацкія (віцінныя), жабрацкія, 
лірычныя з абрадавага цыклю й г. д.). 


Васельная павольная песьня 





ва - св ма -- ла -- ау - ю, 


Разам з выкрышталізаваньнем песенных формаў у гэты 
пэрыяд ішоў адбор ды сталае ўжываньне характэрнага му- 
зычнага народна-беларускага інструмэнтарыя. Гэтак настала 
ўваходзяць у быт ведамыя ўжо нам дуды, дудкі, жалейкі, ле- 
ры. Іх вырабляюць ,саматугам” на вёсках і яны нараджаюць 
чараду вясковых выканаўцаў, якія авалодваюць дзівугоднаю 
тэхнікай майстэрства (дудары, жалеечнікі, лернікі). Зь лерні- 
каў асаблівую славу набываюць віцебскія лернікі-старцы, якія 
твораць спэцыфічную галіну старцавае духоўна-сьвецкае па- 
эзіі ды музыкі, і якія прадаўжаюць практыку валачобных му- 
зыкаў на кірмашох, рынках, сьвятых месцах. 

А мы Й нішчыя старцы, мы й нявольнікі Хрыстовы... 
Ані роду ў нас, ані племя... 
Уміласердзься Ты, Усявышны, над тым жыцьцейкам балезным 
- І спашлі-ж Ты, міласерны, па маю душу і па грэшную... 
(з старцавае віцебскае запеўкі). 

Сярод дудароў найбольшую папулярнасьць набываюць 
барысаўскія дудары із сваімі дудамі, выдатныя віртуозы свай- 
го інструманту й характэрныя, калярытныя беларускія выка- 
наўцы. Частка мясцовасьцяў Беларусі ўжывала ў народнай 
практыцы яшчэ рагі, рагавую музыку, але яе хутка заступілі 

старадаўныя берасьцяныя трубы. На Палесьсі гэтыя трубы за- 
хаваліся й да нашых часоў у палескіх пастухоў. Тут зь берась- 
цяных трубаў складаліся нават цікавыя ансамблі, якія, нягле- 
дзячы на цяжкасьць выкананьня (трубы маюць толькі колькі 
гукаў паводле натуральных тонаў), асягалі асаблівага эфэкту 
ў ігры. Мы ўжо зацемілі раней, што з княжых двароў у народ 
перайшлі яшчэ цымбалы ды скрыпка. Цымбалам было суджа- 
на стацца найбольш характарным і тыповым інструмэнтам у 
Беларусі, які замяніў гусьлі й зусім іх выціснуў з народнае бе- 
ларускае практыкі й гусьлі асталіся характэрным расейскім 
інструмантам. 


Цымбалы былі ведамыя яшчэ ў Эгіпце й Асыра-Бабілёніі. 
Ад УІ ст. цымбалы пашыраюцца ў сярэдняй Эўропе, і пазь- 
ней трапілі й да нас, у Беларусь, дзе знайшлася для іх асаблі- 
ва плодная глеба для шырокага, масавага распаўсюджаньня. 
Цымбалы маюць форму трыкутнай (або трапэцыйнай) скрын- 
кі з нацягнутымі на ёй струнамі, якія прыводзяцца ў гучань- 
не ўдарамі двух драўляных малаточкаў. Вырабляліся цымба- 
лы саматугам. Няма ніводнае вёскі, дзе-б ня было цымбалаў 
ды цымбалістых. Цымбалы ўзгадавалі вялікі лік народных вы- 
канаўцаў-віртуозаў. Адзін зь іх -- Іван Гузілаў -- з Магілеў- 
шчыны, у ХІХ ст., здабыў сабе й свайму інструманту эўрапей- 
скую славу. Ён з трыумфам аб'езьдзіў цэнтры Заходняе Эў- 
ропы, выступаў нават у каралеўскіх палацах. Ягокаю ігрою 
ўзрушаны быў і выдатны французкі паэта Лямартэн, які ў 
сваіх успамінах пісаў пра Гузілава з захапленьнем. 


Скрыпка ад ХІХ ст. таксама здабывае шырокую папуляр- 


насьць у народзе. Трэба дзівіцца, зь якім спрытам іграе на- 


родны выканаўца на гэтым срога клясычным інструманце. Ад- 
кідаючы выпрацаваную стагодзьдзямі тэхніку скрыпічнае іг- 
ры, быццам строячы над ёю кнніы, ён трымае скрыпку ледзь 
не пад пахаю, а смык бярэ пасярэдзіне, і дасягае ўсё-ж прос- 
та дзіву годнае бегласьці й эфэкту, ды срога й дбайна захоў- 
вае свой беларускі калярыт на чужым яму інструманце. У кан- 
цы ХУШ й пачатку ХІХ ст. ст. ў Беларусі ў карыстаньні была 
яшчэ й сеяміструнная скрыпка, із струнамі-рэзанатарамі 
(уісІа З'апочмг), якая ў шляхты мела назоў ,вальдэмар”, а ў 
народзе называлася ,гудзьбіцаю” (ад гучаньня струнаў-рэза- 
натараў). 


ЭЗ 


Ад ХІХ ст. даволі хутка пашыраецца ў народзе гармонік 
(баян), але ягоная папулярнасьць у Беларусі шмат уступае 
перад цымбаламі й дудамі, дудкамі й перад скрыпкаю. 

Вялікае пашырэньне ў народзе ў гэтую пару набываюць 
народныя інструмантальныя ансамблі, як для самастойнага 
выкананьня, гэтак (і асабліва) для суправаджэньня сьпеваў 
і скокаў. Гэткія ансамблі й у розных варыянтах, выкарыстоў- 
ваюць дуды, дудкі, цымбалы, скрыпку, гармонік і бубен. Най- 
больш тыповымі для Беларусі былі ансамблі гэтак званае 
»траістае музыкі” (ад ХІХ ст.), якія складаліся з трох (стуль 
і назоў) народных інструмантаў: скрыпкі, цымбалаў і бубна. 

Папулярнасьць інструмантаў ды любоў народу да іх ВЫ- 
явілася й у тэкстах вуснае народнае творчасьці. У загадках, 
прыказках, пагаворках, казках, у песьнях і прыпеўках -- усю- 
ды ёсьць успамін пра іх. Як і трэба было спадзявацца, най- 
большая ўвага аддаецца дудзе, дудцы, скрыпцы ды цымба- 
лам. Для прыкладу вось пару загадак і песенных радкоў: 


У арэхавым кусьце мядзьведзь раве (цымбалы). 
Тоненька бярозка, а голасна плача (жалейка). 


Бяз музыкі, бяз дуды, 
Ходзяць ножкі ня туды”. 


Ці ня дудка мая, 
Весялуха мая”. 


Мушка на акенцы 
У цымбалікі б'ець”. 


А скрыпачка, далібог, 
Не шкадуй-жа маіх ног”. 


2. 


Узрост народнае беларускае творчасьці ў гэты пэрыяд 
заняпаду прафэсыйнае музычнае культуры цесна зьвязаны 
й зь яшчэ адным выдатным фактарам -- пашырэньнем уплы- 
ваў беларускага фальклёру на іншыя народы. Яно мела сваю 
даўгую гісторыю, на якой якраз тут варта крыху спыніцца. 

Яшчэ ў эпоху старадаўных беларускіх княстваў, нязгоды 
й сваркі паміж князямі прымушалі некаторых зь іх пакідаць 
Беларусь і пераяжджаць у іншыя землі (напр. у Гірыбалты- 

ку). Адрозьніваючыся сваёю культураю, князі-эмігранты хут- 
ка набываюць і там славу, займаюць высокія пасады й шы- 
раць беларускую культуру. Да гэтага трэба дадаць пранікань- 
не беларускае культуры ў іншыя краі праз гандлёвыя сувязі, 
а таксама праз вандроўных музыкаў. 

У Залатую Пару, як мы бачылі, дзеля пануючага стано- 
вішча беларускае культуры, яна ўзьдзеівала на шмат якія 
іншыя народы. Прастора Вялікага Княства ахоплівала час- 
тку ўкраінскіх, жамойцкіх і лацьвійскіх земляў, жыхарства 
якіх хоцькі-няхоцькі знаёміцца, а пасьля й само ўжывае бе- 
ларускія абрады, звычаі, мову й песеннасьць. Некаторыя на- 
роднас:ці, што перасяляюцца на землі Вялікага Княства й зак- 
ладаюць тут свае калёніі, асымілююцца зь мясцовым бела- 
рускім жыхарствам, засвойваюць ягоныя абрады, звычаі й 
быт. Зыркім прыкладам гэтага могуць быць татарскія ў нас 
калёніі, якія ўжо з даўных часоў прынялі беларускую мову, 
песеннасьць, бытавыя формы. 

Беларускія ўплывы пранікаюць і ў пануючыя ўстановы. 
Аб гэтым яшчэ раней сьветчаць і элемэнты беларускага на- 
роднага мастацтва ў школьных каталіцкіх драмах Польшчы, 
у праваслаўных містэрыях у Расеі. Нават у пару заняпаду 
беларускай дзяржаўнасьці беларуская інтэлігенцыя ня толькі 
захоўвае беларускія нацыянальныя якасьці, але ўзьдзеівае Й 
далей на чужынцаў, у першую чаргу на палякаў ды расей- 
цаў, якія самі аб гэтым прызнаюцца. 

Прыкладам, ведамы расейскі славісты Бязсонаў у сваёй 
працы , Беларуская песьня” піша: , Грамадзка-культурны ўз- 
дым у Беларусі вылучыў вялікія сілы, якія сягнулі далёка за 
межы беларускага сьвету й далёка разьбегліся ўва ўсіх кі- 
рунках”. 

Далей Бязсонаў гаворыць пра перадачу культурнага даз- 
наньня Беларусі ў культурнае будаўніцтва на Украіну іў Мас- 
коўскую дзяржаву ажно да ХУІ ст., і выказывае думку, што 
славу Беларусі стварылі калянізатарскія сілы, якія зь Бела- 
русі перасяліліся ў іншыя краіны, дзе яны займалі (нават 
у самой Маскве) высокія пасады й становішчы: ,, Усё падпа- 
ла пад іхныя рэформы,” -- піша Бязсонаў, -- навука, друк, 
публічны й хатні сьпеў, ноты”... (падчырківаем апошнія сло- 
вы, якія належаць да гісторыі нашай музыкі). 

Гэтак уплываў беларускі фальклёр, і беларуская куль- 
тура. Нашыя ўплывы назіраюцца ў нашых суседзяў -- У 
Польшчы, на Украіне, у Жамойці (Летуве), Латвіі. Тут бела- 
руская песеннсаьць была адным з папулярных сродкаў му- 
зыкаваньня ў народзе й інтэлігенцыі. Для прыкладу, бела- 
руская народная творчасьць зь Дзьвіншчыны пашыраецца 
й на суседняе латвійскае жыхарства (Сахараў: , Латгальскія 
й Ілукстэнскія песьні.”). 

У Расеі ўплывы беларускае песьні былі выяўленыя ў та- 
кіх акругах, як Аранбурская, Данская, Ноўгарадзкая, і нават 
у песьнях далёкае Поўначы (Аланецкая й Архангельская акру- 
гі), дзе, як сьцьвярджаюць этнэграфы, найбольш чысты Й 
характэрны расейскі фальклёр. 

Гэтыя цікавыя зьявішчы яшчэ чакаюць на адмысловыя 
навуковыя дасьледваньні. Можна сказаць, -- далей гэта па- 
бачым -- што чым больш пашыралася беларуская песен- 
насьць, тымбольш увагі й зацікаўленьня выклікала яна ся- 
род розных народаў ды іхных прадстаўнікоў. 

І вось, нягледзячы на заняпад прафэсыйнага музычнага 
мастацтва, знайшлося ўсёжтакі рэчышча, якім беларуская 
культура разьвівалася далей, ды нават узьдзеівала й на пану- 
ючыя, дзяржаўныя культуры, -- гэткім рэчышчым быў бела- 
рускі песенны фальклёр. 





ПАПРАУКІ 


У музычных прыкладах да , Беларуская музыка”, разьдзел другі, над- 
рукаваным у папярэднім нумары ЗАПІСАЎ паробленыя некаторыя памыл- 
кі, якія просім выправіць: На 99 бачыне у песьні Бяжы коню” апошні 
такт, апошняя нота павінна быць рэ, а ня до. На 100 бач. у песьні ,Антон 
казу вядзе” другі радок нотнага прыкладу мусіць мець пры ключы знак 
сі бэмоль, як гэта пастаўлена й у першым радку. На бачыне 101 у бат- 
лейцы ,А ў лузе, лузе” апошні такт, апошняя нота будзе мі, а ня фа, як 
надрукавана. 

РАЗЬДЗЕЛ ЧАЦЫЬВЕРТЫ 


БЕЛАРУСКАЯ ПЕСЕННАСЬЦЬ У СУСЬВЕТНАЙ МУЗЫЧНАЙ 
ЛІТАРАТУРЫ (ХІХ ст.) 


І. 


Беларускі фальклёр у сусьветную музыку ішоў дзьвюма 
дарогамі: 1. праз этнаграфічныя навуковыя дасьледваньні й 
2. праз выкарыстоўваньне беларускае песьні ў творчасьці вы- 
датных кампазытараў. 


Спынімся спачатку на першай. У ХІХ ст. шэраг прадстаў- 
нікоў беларускае інтэлігенцыі (прафэсары, студэнты, эмігран- 
ты), былі пад уплывамі ідэяў парэвалюцыйнай Напалеонаў- 
скай Францыі аб свабодзе, роўнасьці й брацтве. У Беларусі 
пачынаюць прабуджацца нацыянальныя імкченьні, родзіцца 
большая зацікаўленасьць сваім краем, ягонай мінуўшчынай 
і ягонай будучыняй. 


У тую-ж пару й рэвалюцыйныя настроі ў Расейскай ім- 
пэрыі родзяць цікавасьць да народаў, што уваходзілі ў ейны 
склад. Нацыянальныя рухі знайходзяць спагаду й сярод пе- 
радавога грамадзтва Расеі (рэвалюцыйныя гурткі Герцэна 
й Бакуніна). 


Беларускія й расейскія этнографы пачынаюць дасьлед- 
ваць беларускія абрады, звычаі, беларускую песеннасьць. На- 
совіч, Шэйн, Фэдароўскі, Бязсонаў, Сапуноў, Раманаў, Даб- 
равольскі, Дзьмітрыеў, Радчэнка ды шмат іншых, зьбіраюць 
ды вывучаюць нашую народную творчасьць. Ужо ад пачат- 
ку ХіІХ ст. з друку зьяўляюцца іхныя працы. За прыкладам 
вучоных-этнографаў праводзяць дасьледваньні Беларусі й 
мясцовыя аматары-краяведы. Дакумантальны матар'ял усё 
больш і больш папаўняецца. Гэтыя дасьледваньні ахоплі- 
ваюць усё ХІХ ст., што дае права век ХІХ назваць векам этно- 
графізму ў Беларусі. 


Для гісторыі музыкі было асабліва важным тое, што 
ў некаторых навуковых працах пачалі ўпяршыню друкавац- 
ца й нотныя запісы беларускіх песенных і танцавальных ма- 

тываў (зборнікі Чарняўскай, Шэйна, Шыдлоўскага, Радчанкі, 
Рамана, Галэмбоўскага), а гэта было штуршком да зьбірань- 
ня й фіксацыі напеваў. 

“З музычнага гледзішча запісы песьняў былі, праўда, да- 
лёкія да ідэалу, у іх былі істныя памылкі й недахопы. Усё 
запісывалася на слых і таму ня было дакладнасьці. Выбар 
музычнага матар'ялу быў вельмі абмежаны, залежыў вылуч- 
на ад густу зьбіральніка, і таму ў запісы трапіла шмат неха- 
рактэрнага, мешаніны. На ноты заносілася толькі сама мэ- 
лёдыя, што ў беларускім народным выкананьні зьяўляецца 
ўсяго толькі схэмаю й не дае запраўднага ўяўленьня пра асаб- 
лівасьці выкананьня (арнамэнт матыву, варыяцыйнасьць, глі: 
санды, партамэнты, перадыханьні, паўзы, зьмены тэмпу, мэт- 
ра-рытміка і г. д.), а таксама не выяўляе шматгалоснага скла- 
ду песьні (гармонія, контрапункт). 

Аднак у гістарычным сэнсе нават і гэткія запісы былі 
адкрыцьцём ды мелі вялізарнае значаньне. Грамадзкасьць 
упяршыню ўбачыла ўзоры беларускае песеннасьці, пачала 
знаёміцца зь ёю, даведвацца пра багацьце народнае беларус- 
кае творчасьці, пра агульную музыкальнасьць беларускага на- 
роду, што асабліва падчырквалі ўсе зьбіральнікі й дасьледні- 
кі. Якое вялікае ўражаньне рабіла на слухачоў выкананьне 
беларускіх песьняў, можа сьцьвердзіць выдатная расейская 
этнаграфічная капэля Агрэнева-Славянскага. Агрэнеў-Славян- 
скі быў сам зьбіральнікам песьняў і ён уважліва падыйшоў 
і да беларускай творчасьці. Колькі беларускіх песьняў ён улу- 
чыў у рэпэртуар капэлі. Гэтыя песьні прайшлі зь бліскучаю 
ўдачаю разам з капэляю праз усю Эўропу. Асабліва ўсім па- 
дабалася песьня ,Ці ня дудка мая”. 

Сярод выдатных музыкаў, якія заняліся справаю зьбі- 
раньня беларускага песеннага фальклёру быў і ведамы ра- 
сейскі кампазытар і тэарэтык Н. А. Рымскі-Корсакаў. Сваёю-ж 


Дударская песьня запісу Рымскага-Корсакава: 





Бы -- лі ў баць -- кі тры сы - ны, ух, я. 
Ды ўсе я - ны лы Ва - сі - лі ух, я. 


рукою ён запісаў колькі беларускіх мэлёдыяў і ў тым Ліку 
успомненую песьню Ці ня дудка мая” (іншы назоў -- ,Бы- 
лі ў бацькі тры сыны”), якая дайшла да нас аж з часоў ван- 


дроўных дудароў ды й сяньня карыстаецца вялікай папуляр- 
насьцяй. 


2. 


Пашырэньне беларускага фальклёру зьвярнула на яго 
ўвагу й творчых сілаў -- кампазытараў. Больш за ўсіх заці- 
кавіліся беларускай песеннасьцяй польскія й расейскія кам- 
пазытары, сярод якіх былі гэткія выдатныя імёны, як Ша- 
пэн, Глінка, Мусоргскі, Манюшка, ды іншыя. Сюды-ж трэба 
далучыць і ўжо названых раней Рымскага-Корсакава й Агрэ- 
нева-Славянскага. 

Фрыдрых Шапэн (1810-1849) пазнаёміўся зь беларускай 
народнай творчасьцяй дзякуючы знаёмству з выдатным поль- 
скім паэтам Адамам Міцкевічам. Міцкевіч (беларускага па- 
ходжаньня з Наваградчыны), вельмі любіў беларускія народ- 
ныя абрады, звычаі, асаблівасьці быту. Беларускі фальклёр 
быў бліскі Міцкевічу з маленства, быў бліскі пазьней і праз 
такіх зьбіральнікаў ды знаўцаў яго, як Міцкевічаў прыяцель 
Ян Чачот. У біяграфіі Міцкевіча ўспамінаецца, як ён пад 
акном сваёй каханай дзяўчыны пяяў песьню , Ляцела цяцера”, 
якая ёсьць папулярнай беларускай народнай мэлёдыяй. Праз 
Міцкевіча зь беларускім фальклёрам пазнаёміўся й Шапэн, 
якому вельмі падабаліся беларускія напевы. Вынікам гэтага 
было выкарыстаньне іх Шапэнам у сваёй творчасьці. ,іі- 
тоўскія песьні” Шапэна пабудаваныя вылучна на беларускіх 
народных тэмах. У вадным Іпртгопріч (экспромце) Шапэ!і 
дае матыў беларускае жніўнае песьні Ой, пайду я дарогаю”. 
Як найбольш зыркі прыклад трэба падаць беларускую песь- 
ню , Вясёлая бяседачка”. 


Вясёла бяседачка” запісу А. Грыневіча: 

Зьвярнуўшыся да Стапа Рапіазіе Шапэна (А дур), дзе 
ў другой частцы ён прыводзіць тэму з варыяцыямі, мы ба- 
чым, што тэмаю гэтай часткі ёсьць песьня , Вясёлая бяседач- 


» 


ка”, якая выступае тут блізу бязь зьменаў. 


і 





Расейскі кампазытар М. Мусортскі (1839-1881) у сваёй 
опэры ., Барыс Гадуноў” сярод вялікага фальклёрнага ма- 
тар'ялу расейскага, польскага, дае й беларускую песьню , Як 
едзе ён”, укладзеную ў вусны зьбеглага маваха Варлаама. 
Мусоргскі патрапіў адшукаць гэткі ўзор беларускае песьні, 
што гэты адзіны прыклад ня губляецца ў опэры й пакідае 
незабытнае ўражаньне сваім калярытам і таленавітым выка- 
рыстаньнем (цікавая тут і мова, у якой нават захаванае ха- 
рактэрнае беларускае , ён”). 


Песьня Варлама з опэры Барыс Г адуноў” Мусоргскага: 





Зусім накш трэба падыйсьці да беларускіх песенных 
уплываў у творчасьці расейскага кампазытара Глінкі і поль- 
скага кампазытара Манюшкі. 

Міхал Глінка (1804-1857), гэта карыфэй ресейскае музы- 
кі, у якой ён атрымаў справядлівы назоў ,раданачальніка й 
заснавальніка” ресейскае музычнае нацыянальнае школы. 
Аднак, расейскія гісторыкі да гэтага часу нічога не сказалі 
аб беларускасьці ў жыцьці й творчасьці Глінкі, зусім абы- 
ходзячы гэтае пытаньне. Глінка беларускага паходжаньня, з 
Смаленшчыны, зь сяла Новаспаскае. На Смаленшчыне й дагэ- 

туль захаваліся беларускія абрады, звычаі, мова й песен- 
насьць. З гісторыі музыкі ды з запісаў мы ведаем, якое вя- 
лізарнае значэньне для ягонай творчасьці мелі ўражаньні з ма- 
ленства навакольнай прыроды й людзей. 

Хто былі гэтыя людзі? Ад каго ён пачуў першыя песьні, 
казкі? Гэта былі сяляне Смаленшчыны, дзе наймацней заха- 
валася нашая старадаўнасьць. Няма ніякага сумлеву, што 
першыя музычныя знаёмствы й уражаньні хлапчука Глінкі 
ішлі ад беларускай народнай творчасьці. Дваровая аркестра 
дзядзькі, што так задзівіла Глінку й пакінула ў ім сьлед на- 
заўсёды, была таксама складзеная з прыгонных беларускіх 
сялянаў. Смаленшчына ў жыцьці Глінкі была тым месцам, дзе 
нарадзіліся найбольш выдатныя ягоныя творы. 

Ці-ж магло гэта не адлюстроўвацца ў кампазытарскай пра- 
ктыцы Глінкі? Калі ўважліва падыйсьці да творчых прыкла- 
даў Глінкі, там можна знайсьці шмат беларускіх элемэнтаў. 
Возьмем хоць-бы выдатную , Камарынскую” Глінкі -- гэты, 
паводле гісторыкаў, жолуд расейскага сымфанізму”: матыў 
,Камарынскай” быў запісаны Глінкаю ў сяле Камарынскае на 
Смаленшчыне. 


Намарынская, 





Калі мы прыраўнаем гэты матыў да больш характэрных 
і папулярных беларускіх народных напеваў, дык пабачым 
дзіўнае падабенства. 


Народная песьня , Баліць мая галованька”: 





Справа тут ня толькі ў вонкавым выглядзе напеваў, а ў 
больш глыбокай характарнай арганічнай сувязі іх між соб- 
ку, як напеваў сваяасаблівых для народу. Беларускія зваро- 
ты й .Запеўкі” даслоўна раскіданыя па бачынах Глінкаўскіх 
твораў. Гэтак у опэры Руслан і Людміла”, калі хто цікавіц- 
ца, можна знайсьці іх у гукальных ходах увэртуры, у мэлё- 
дыі арыі Людмілы, у антракце да У акту, у фінальным хоры 
»Ах, ты, сьвет Людміла” (абыгрываньне тэрцыі). Любасьць 
і цікавасьць Глінкі да старадаўных ладоў і ягоныя адкрыцьці 
йдуць таксама ад уплываў беларускае песеннасьці, якая за- 
хавала старадаўнасьць ладавага пабудаваньня найбольш яс- 
кравага сярод усіх славянскіх народаў, і якой Глінка, як аса- 
бліва ўдумлівы чалавек, ня мог ня бачыць. 


Віслан и Лодмола, 







Ох, ты свет Йюа- мо- ла, пра-бу- аусь, про- сни-ся, 

Усе гэтыя пытаньні вялікае вагі й яны чакаюць яшчэ 
свайго дасьледніка. Тут яны пастаўленыя ня з мэтаю, каб 
беларускія гісторыкі ды музыкаведы ,адбіралі” Глінку ад 
расейскага народу, а толькі дзеля справядлівага асьвятлень- 
ня гістарычнага факту. Глінка ёсьць і будзе галавою расейскае 
нацыянальнае музыкі, але ён ёсьць і будзе сынам Беларусі, 
які (можа й мімаволі) захаваў зь ёю духовыя сувязі й чэр- 
паў зь ейнае народнае крыніцы жывыя плыні для свае твор- 
часьці. 

Польскі выдатны кампазытар Станіслаў Манюшка (1819- 
1872), заснавальнік польскае опэры, меў з нашым краем ужо 
зусім сьведамыя сувязі. Беларус паходжаньнем, (зь Мен- 
шчыны), ён вельмі блізка стаяў да тагачаснае беларускае 
інтэлігенцыі й быў у сяброўскіх дачыненьнях зь беларускім 
пісьменьнікам і драматургам Дуніным-Марцінкевічам. Бела- 
рускі фальклёр Манюшка ведаў з маленства, вывучаў яго, 
запісваў, і на ягонай аснове стварыў пазьней рад беларускіх 
тэатральных твораў (опэра , Сялянка”, , Гапон”, , Залёты”, 
Вечарніцы”, аб чым ніжэй). Уплывы беларускае песеннась- 
ці ў творчасьці Манюшкі гэтак арганічна ўплёценыя, што 

адыгралі значную ролю й у пазьнейшых ягоных польскіх 
творах. Іх ня цяжка знайсьці ў опэрах , Галька”, ,Страшны 
двор”, дзе можна пачуць і цалком беларускія мэлёдыі, а так- 
сама й у ягоных польскіх песьнях (Песьня , Пральля”). 

Важнасьць беларускіх уплываў у творчасьці Манюшкі 
прызнаецца й польскаю крытыкаю... 

Прычыніўся да творчага засваеньня беларускага народ- 
нага фальклёру й ужо названы намі расейскі-музычна-грама- 
дзкі дзеяч Агрэнеў-Славянскі, што зрабіў некалькі апрацо- 
вак беларускіх народных песьняў.. 

Праца над творчым афармленьнем беларускай народнай 
песённасьці ня спынялася й далей. У ёй узялі ўдзел такія вы- 
датныя й ведамыя музыкі, як Танееў, Шыманоўскі, Карло- 
віч,. Іпалітаў-Іваноў, Сакольскі, Грэчанінаў, Пахульскі, Падэ- 
рэўскі, Казура, Нікольскі ды іншыя (пра іх у свой час). 

Вельмі цікавым фактам ёсьць скарыстаньні зь беларускай 
песьні такім геніяльным нямецкім кампазытарам, як Л. Бэт- 
ховэн (1770-1827). З гісторыі сусьветнае музыкі ведамы вы- 
падак, калі граф Разумоўскі падараваў Бэтховэну колькі на- 
певаў ,,расейскіх песьняў”. Там былі напевы й г. зв. , Северо- 
Западного Краю” (гэтак расейскія ўрадавыя кругі называлі 
тады Беларусь). Іх можна адчуць у апошніх квартэтах Бэт- 
ховэна (Ор. 59). Але найбольш зьдзіўляе ды надзіць мэлё- 
дыя выкарыстаная Бэтховэнам у ведамай 9-ай сымфоніі. 


Ваосіо, 





Калі прыраўнаць яе да характэрных сьпеваў Беларусі, 
хоць-бы ў ,Камарынскай” Глінкі, -- дык беларуская стыхія 
выступае тут вельмі яскрава й не вымагае камэнтараў. 

Справа выкарыстоўваньня беларускага песеннага фаль- 
клёру ў творчасьці прафэсыяналаў-кампазытараў наагул яшчэ 
амальшто некранутая й чакае на дасьледваньні. Тут можна 
толькі зрабіць кароткія зацемкі й сказаць, што гэтае пытань- 
не важнае й паважнае, бо яно пераходзіць ужо вузка беларус- 


кія межы й робіцца часткаю сусьветнае гісторыі музыкі. 
(Заканчэньне будзе) 

Др. УЛ. СЯДУРА 


Петра Мірановіч 





І. ПРЫГАЖОСЬЦЬ РОДНАГА 
КРАЮ 


Увосені 1952 году мінулі 50-ыя 
ўгодкі нарадзінаў і 30-ыя ўгодкі 
мастацкай дзейнасьці беларускага 
мастака-маляра Пётры Мірановіча. 
Прызнаньне ягонага малярскага та- 
ленту было свайго часу сьцьвер- 
джанае ня толькі беларускай кры- 
тыкай, але й латыскімі мастацтва- 
ведамі ў Рызе, дзе 30 год таму ён 
пачаў свой шлях мастака. 


Малярская творчасць Пётры Мі- 
рановіча мае для нас асаблівую 
вартасьць яшчэ й таму, што мас- 
так не пайшоў лёгка-зводным шля- 
хам адмаўленьня ад нацыянальных 
сваеасаблівасьцяў свайго мастац- 
тва. Ён не паддаўся модзе косма- 


палітычных пошукаў хоць пэўна-ж, 

можна аддаваць даніну й новым 
шляхом у мастацтве, знаходзіць 
гармонію й суладнасьць і ў наск- 
розь абстрактных награмаджаньнях 
плямаў. 

Усё-ж нам даражэй і прыямней 
пабачыць на абразе ня пляму, а ка- 
валак нашае запраўднае бацькаў- 
шчыны, адлюстраванай праз настрой 
і душу мастака-лірыка, якім якраз 
і ёсьць Мірановіч. Сёй-той з эміс- 
рантаў перахоўвае некаторыя рэчы, 
вывезеныя з бацькаўшчыны. Яны 
для кажнага найдаражэйшыя памят- 
кі, напаміны пра пакінугы край. Тым 
большае, ужо ня толькі асабістае, 
а ўсеагульнае значаньне маюць для 
нашай эміграцыі мастацкія абразы, 
прывезеныя ў Амэрыку Міранові- 
нам. Яны абуджаюць у кажным з 
нас салодкія ўспаміны, стоячы пе- 
рад імі мы нібы зноў пераносімся 
на родныя палі й сенажаці, лясы Й 
вазёры. Мы бачым зноў, як жывуць 
і працуюць нашыя людзі, якія за- 
сяляюць нашыя вёскі й мястэчкі і 
перахоўваюць нашыя нацыянальныя 
асаблівасьці. Гэтак малярская твор- 
часьць мастака-эмігранта становіцца 
фактарам, што спрыяе захаваніню 
нашае культурна-нацыянальнае са- 
мабытнасьці ў сьвеце. 

Можна бясконца доўга ўглядацца 
ў Мірановічавы абразы прыроды Й 
людзей і з кажнай часінай усё глы- 
бей і глыбей адчуваць адвечную 
прыгажосьць роднага краю. І тады 
на вусны, самі празь сябе, прыхо- 
дзяць словы Янкі Купалы, гэтым 
разам ужо больш асэнсаваныя, глы- 
бака адчутыя й зразумелыя: 


Ня шукай ты шчасьця, долі 

На чужым далёкім полі, 

Гэй, за шумным лесам-борам, 
За шырокім сінім морам 

Ня шукай ты шчасьця, долі. 

Ты ўсё знойдзеш гэта блізка 

Там, дзе маці над калыскай 

Табе песьні напявала, 

Як малога калыхала, 

Толькі ўмей шукаці блізка! 


І мастак Пётра Мірановіч умеў 
шукаць прыгажосьць на родных па- 
летках, знаходзіць яе й мастацка 
выяўляць на сваіх палотнах. 


2. ПРЫХОД У МАСТАЦТВА 


Пётра Мірановіч, як ужо прыгад- 
валася -- належыць да мастакоў, 
якія не паддаліся модным уплывам 
і захавалі сваю мастацкую самабыт- 
насьць. Мірановіч вучыўся колькі 
гадоў у Рыскай Акадэміі Мастацт- 
ваў, у акадэміка Кугі і прафэсара 
Эліяся. Маладзейшыя латыскія мас- 
такі знаходзіліся пад уплывам за- 
ходніх мастацкіх школаў. На наша- 
га мастака яны ня мелі істотнага 
ўплыву. Гэта было толькі творчае 
асяродзьдзе студыі, у якім фармаль- 
на дапамагалі вызначыцца кірунку 
Мірановічавае творчасьці -- маля- 
ваньню абразоў з жыцьця беларус- 
кае вёскі. Ужо ў першых абразох- 
кампазыцыях 1935-36 г. г., як , На- 
вальніца ў сенакос”, , Жніво”, , Над 
Дзьвіною” ды інш., -- Мірановіч 
паказаў сябе самабытным арыгі- 
нальным маляром беларускіх вяс- 
ковых матываў. Гэта была новая 
тэматыка, гэтак не падобная да тае, 
што панавала ў Акадэміі. Новымі 
былі ягоныя абразы й паводле фор- 
мы выкананьня. Калі латыскія мас- 
такі ў Акадэміі захачляліся розны- 
мі моднымі ў малярстве ,ізмамі”, 
дык Мірановіч узяў курс на выраз- 


ны рэалізм, праўдзівае адлюстра- 
ваньне жыцьця. Але ён ня спыніўся 
на існуючых формах рэалістычна- 
га мастацтва, а ўзьняўся вышэй іх. 
Не адмаўляючыся ад галоўнага 
прынцыпу рэалістычнае плыні ў мас- 
тацтве -- праўдзівасьці й паўніні 
адлюстраванага жыцьця, ён надаў 
сваім абразом яшчэ больш хварб- 
насьці тым, што выкарыстаў імпрэ- 
сыяністычны прынцып чысьціні хва- 
рбы. Ад гэтага ягоныя абразы асаб- 
ліва сьвежыя й зыркія. 

Калі ў Акадэміі пабачылі самас- 
тойныя Мірановічавы працы, яго 
дапусьцілі й да працы дыплёмнае. 
Гэтак мастак піша адразу аж дзьве 
--... Жніво” й ,Сьнеданьне ў бела- 
рускай хаце” й абедзьве прымаюц- 
ца. Асабліва высокую ацэну мела 
дыплёмная праца , Сьнеданьне ў бе- 
ларускай хаце”. Яна была прыня- 
тая аднагалосна. Запраўды, гэта й 
да сяньня шэдэўр Мірановічавае, 
ды й наагул беларускае, малярскае 
творчасьці. Ніводзін мастак у нас 
яшчэ не паказаў гэгак праўдзіва 
штодзённае жыцьцё ў сялянскай 
вясковай хаце. Звычайныя часаныя 
драўляныя сьцены, печ, акно, лавы, 
хатнія прылады, разьвешаныя на 
сьценах. На пярэднім пляне зьлева 
жанчына ў хустцы сядзіць на нізкім 
зэдліку й абірае бульбу. У цэнтры 
гаспадыня, яна запынілася каля зас- 
ланага абрусом стала із збанком ма- 
лака. Бліжэй да покуці -- хлопчык 
за сталом каля міскі. Справа, збоку 
на тапчане сядзіць у шапцы гасга- 
дар і дакурвае люльку. Ягоны твар 
зраджвае гаспадарскія клопаты й на- 
вагу ўстаць ды ісьці зноў праца- 
ваць каля гаспадаркі. Ува ўсіх ты- 
пова беларускія спрацаваныя сялян- 
скія твары. Нездарма, прафэсары на 
ўрачыстым паседжаньні адзначылі 
прыход у мастацтва новага для іх 

народу -- беларускага, іншага й ад 
расейскага і ад польскага (праф. 
Дэніс). Гэта бязумоўна перамога 
мастака-беларуса. За гэтую працу 
у 1937 г. Пётра Мірановіч атрымаў 
дыплём вольнага мастгка-маляра. 
Ад таго часу мастак намаляваў шмат 
новых абразоў зь беларускага 
ЖЫЦЬЦЯ. 


3. КРАЯВІД І ЧАЛАВЕК 


Пётра Мірановіч выявіў сябе ма- 
ляром розных жанраў: жанравых 
кампазыцыяў, бытавых абразоў, 
партрэтаў, мініятураў, графічных 
зарысовак і г. д. Але найбольш 
выдатна выявіўся Мірановічавы мас- 
тацкі талент мінаючы бытавыя аб- 
разы беларускае вёскі, у ягоных 
краявідах. Як пэйзажысты беларус- 
кай прыроды, Мірановіч дагэтуль 
ці мае сабе роўнага. У ягоных абра- 
зох беларускі краявід жыве Й пе- 
раліваецца ўсёю сваёю шматхварб- 





Дэталь з абраза 


»Сьнеданьне ў сялянскай хаце” 

насьцяй, нібы сагрэты людзкім па- 
чуцьцём ды ізь любасьцяй пер”дз- 
дзены палатну, ён працягвае сва? 
існаваньне ў новым мастацкім ас- 
пэкце. Тое, на што мастак глядзеў 
у далёкія гады маленства, устае 
цяпер праз празрыстае паэтычнае 
шкло. Жыцьцё ў месьце не дае на- 
годы дзень-у-дзень наглядаць пры- 
роду. Мастак перакідае ўвагу на 
беспасярэднія дзіцячыя ўражаньні 
мінулага, калі ягонае ўспрыняцьце 
навакольнага сьвету ня было яшчэ 
скрыўленае ўмоўнасьцамі грамадзка- 
га жыцьця й калі на чыстую, як 
габляваная дошка, дзіцячую душу 
клаліся прыгожыя, прасяклыя паэ- 
зіяй абразы беларускай прыроды. З 
гэтае скарбніцы дзіцячых уражань- 
няў мастак чэрпае цяпер сюжэты для 
мастацкае творчасьці. Ён прыгадвае 
загоны, дрэвы, рэчкі, хатыйпалі,дуб- 
ровы дз паплавы і яны уяўляюцца 
яму ў нейкім казачным сьвятле. З 
успамінаў маленства ўзьніклі , На- 
вальніца ў сенакос”, , Жніво”. ды 
інцыя абразы. З успамінаў далё- 
кага маленства, калі хлапчуком ён 
бегаў на Дзьвіну і там дражніў зь 
берагу плытагонаў на ганкох, гэтак 
званых цахуноў ці сячкоў, -- узьЬ- 
нік выдатны абраз Ца Дзьвіне”. 
Гэтак, паводле ўспамінаў, апрацоў- 
ваюцца і ўсе вясковыя краявіды 
Мірановіча. Тут, мабыць, дзейніч:е 
агульна ведамае ў мастацтве 
сьцьверджаньне, што. добрыя рэчы 
творацца тады, калі пра іх згад- 
ваем з моцным сумам, тугой па 
нязбытным. Ведама, напр., што вы- 
датныя абразы лета мастакі твары- 
лі ўзімку, а зімовыя абразы -- ўлет- 
ку, калі.наймацней тужыць чалавех 
па мінулай пары году. Мабыць гэ- 
ты патас тугі дапамагаў і нашаму 
мастаку надаць згаданым абразом 

прыроды гэтулькі іжыцьцёвасьці Й 





Фото Ул. Сядуры 


Дзьвіна 


паэзіі, гэтулькі каляровае разнастай- 
насьці. 

Найбольш удаюцца Мірановічу 
хварбы восені й вясны -- Гэтых 
найбольш багатых колерамі пораў 
году (;,Раньняя вясна” ды інш.). 
Але й жоўтая восень, паказаная ў 
Мірановіча жыцьцёвымі мамэнтамі, 
ня выклікае сумных настрояў. У 
краявідзе ,Даўгое возера” ўдала 
спалучаныя жоўтыя хварбы замі- 
раньня ў прыродзе (бярозкі) із 
зырка-зялёнымі хварбамі руні. Ко- 
леры азіміны на тым баку возера 
добра гарманізуюць з восенскімі то- 
намі й ствараюць бадзёры настрой, 
адчуваньне жыцьця нават напярэ- 
дадні зімы. Жыцьцё не замірае, -- 
нібы прамаўляе абраз, -- будзе яш- 
чэ чалавек і жыць, і цешыцца. 

Як-бы ў суладнасьці з гэтым 
сьветлым аптымістычным тонам, -- 


у абразох-краявідах Мірановіча 
шмат сьвятла й прасторы. З гэтага 
гледзішча вылучаецца абраз , Рака 
Дзьвіна”. Бяскрайні прастор воднае 
роўнядзі, далёкія бязьмежныя бера- 
гі Дзьвіны, залітыя зыркім сонцам, 
ад якога кажны каменьчык на бе- 
разе й прыбярэжным дне зіхаціць 
адбітым сьвятлом, лёгкія празрыс- 
та-бялявыя хмаркі што прасьвеч- 
ваюцца да далёкага далягляду, -- 
ўсё нібы сьмяецца ад уцехі й аса- 
лоды, дарма што самога сонца ня 
відаць... Заліты сонцам, пакідаючы 
за сабою цень, засявае родны га- 
гон Мірановічавы , Сейбіт”. Відаць, 
любіць мастак сьветлыя хварбы. 
Яны пануюць на шмат якіх ягоных 
краявідах. Сьветлымі, быццам сераб- 
рыстымі, выглядаюць пожня й жыт- 
нёвыя бабкі ў , Жніве”, адлюстроў- 
ваецца сонца на хмарах у , Наваль- 

Фото Ул. Сядуры 


Каплічка на магільніку 
ў Прыдруйску 


ніцы ў сенакос”, падчыркваючы ты- 
повы для летняе буры пераходны 
й нядоўгі момант перад дажджом. 


Мірановічавы краязід рэдка бы- 
вае бяз людзей. Часьцей ён сагрэты 
прысутнасьцяй чалавека, пераважна, 
чалавека за працай -- сейбіта за 
сяўбой (, Сяўба на хутары”), конь- 
ніка-хлопчыка на вадапоі (,Дзьві- 
на”), касцоў на ўборцы сена (, На- 
вальніца ў сенакос”). Нават вяско- 
выя жанчыны ў ,Першай зіме на 
хутары” спыніліся адно на часінку 
пагутарыць у перапынку між пра- 
цаю, бо адна зь вёдрамі вады, а 
іншая -- з кошыкам. Мірановічавы 
пэрсанажы -- людзі чыну, працы, 
дзеі. Таму пейзаж ягоны набывае 
дзейны й бадзёры характар. Гэта 
мастацтва здаровых і простых лю- 
дзей беларускае працоўнае вёскі. 
І гэта-ж паўстрымвала Мірановіча 
ад насьледаваньняў розных модных 


48 


плыняў. Ягонае мастацтва самабыт- 
нае, здаровае й моцнае ў самай 
сваёй існасьці, бо карэньні ягоныя 


ў беларускай вёсцы. 


4, НАРАДЖЭНЬНЕ 
КАМПАЗЫЦЫЯЎ 


Апрача вялікае ролі беспасярэдніх 
уражаньняў маленства на працэс 
узьнікненьня абразоў маюць вялі- 
кі ўплыў сталыя студыі натуры пры- 
роды. Мастак павінен штодня р-- 
біць замалёўкі прыроды. Перш, чым- 
ся пачаць працу над вялікай кам- 
пазыцыяй, мастак звычайна прысь- 
вячае шмат часу й працы сотням, 
а нават тысячам папярэдніх накі- 
даў. Не заўсёды яны робяцца ў 
сьведамасьці пэўных кампазыцый- 
вых задумаў, часам яны адно сама 
мэта. І толькі пасьля творчае ўяў- 
леньне мастака спалучае іх аднэю 
ідэяй, а іхныя асобныя элемэнты ў 
вадзін сабраны, абагулены абраз. 


Латыскі мастак-пэйзажысты Пур- 
віт сыстэматычна вывучае прыроду 
-- вясну, восень, сьнег, дрэвы, со- 
нечнае сьвятло і г. д. Выдатнейшы 
беларускі пэйзажысты ў Менску Мі- 
кола Дучыц не прапушчае ніводна- 
га дня, каб ня выйсьці за горад ці 
ў парк, дзе ён штодня малюе пры- 
роду. Гэтак працуюць усе вялікія 
мастакі. Таму й дасягаюці, яны пась- 
ля ў вялікіх кампазыцыях выдат- 
ных удачаў. 

Гэтак працуе й Мірановіч. Яго- 
ныя кампазыцыі ўзьнікаюць з ма- 
ленькіх накідаў, што рабіліся яшчэ 
некалі, да вайны. Цяпер, калі мас- 
так ня мае беспасярэдняе лучнасьці 
зь беларускай вёскай і прыродай, 
гэтыя старыя замалёўкі часам адзі- 
нае, што дае яму матар'ял для пра- 
цы. Але раней, калі мастак меў маг- 
чымасьць часта студыяваць натуру, 
ён шмат папрацаваў над некаторы- 


мі тэмамі. Ягоныя абразы , Наваль- 
ніца ў сенакос”, ,Даўгое возера”, 
»Дзьвіна” ды інш. -- вынік вялі- 
зарнае папярэдняе працы над вялі- 
кай колькасьцяй эскізаў. У сваім 
імкненьні даць нешта закончанае, 
сваё, ён рабіў правільна, калі не 
распыляўся на безьліч тэмаў, а скан- 
цэнтраваў сваю мастацкую ўвагу на 
абраных, асабліва ўлюбёных і дара- 
гіх. Гэтым толькі ён дасягнуў сво- 
май яму выразнасьці й дасьпелась- 
ці. 

5. ЭТНАГРАФІЗМ 

І МАСТАЦКАСЬЦЬ 


Мастака асабліва цікавіць бела- 
руская вёска. Ён, праўда, ўжо мала 
што зь яе засьпеў, бо ў Лацьвіі з 
1926 г. адбыўся пераход на хута- 





Партрэт Сяргея Сахарава з умукам 


ры. Але раней беларуская вёска й 
там мела свой асобны стыль і твар, 
які вырозьніваў яе ад расейскага 
ці ўкраінскага сяла. 


Пётру Мірановіча беларуская вёс- 
ка цікавіць і ў будны й у сьвяточ- 
ны дзень, бо кажны зь іх надае ёй 
свае адмены й прывабнасьць. Але, 
як заўсёды, і вёска даецца Мірано- 
вічам зь людзьмі за працай ці адпа- 
чынкам. Вось абразы першае гру- 
пы, казаў той, працоўнае: , Вываз 
гною”, ,Мыцьцё бялізны”, успом- 
неныя ўжо вышэй , Вадапой”, , Жні- 
во”, , Сейбіт” і ,Сьнеданьне ў ха- 
це”. Кажны зь іх трапна падае той 
ці іншы момант працоўнага жыць- 
ця вёскі й у хаце з усімі ейнымі 
асаблівасьцямі, і па-за хатай. 

А вось абраз Хата” на тэму 
сьвяточнае вёскі. У зыркім сонеч- 
ным сьвятле тыповыя беларускія ха- 
ты. Сьветла-рожавыя хварбы на 
ўсім абразе даюць адчуваньне сьвя- 
точнага настрою. На вуліцы сядзяць 
асобна мужчыны, відаць, за паваж- 
нейшаю гутаркай, а асобна жанчы- 
вы ў сьвяточнай вопратцы. Вуліца 
пасьвяточнаму замеценая й упры- 
гожаная зяленівам. Псбач хатаў 
-- гародчыкі з чырвонымі макамі 
ды іншымі краскамі. Гаспадыні, ні- 
бы стараюцца адна пераз адной 
мець лепшы кветнік у гэткіх гарод- 
чыках -- тыповая зьява для бела- 
рускае вёскі ў Латгаліі. 

Ад усяго гэтага гагб:тыя салз- 
мяныя стрэхі й шэрыя хаты назы. 
ваюць гэтаксама нейкую асаблівую 
сьвяточнасьць колераў і ўдала лучац- 
ца з настроем у вагульнай кампа- 
зыцыйнай суладнасці. Усё разам 
творыць абраз тыпова-беларускае 
вёскі із сваім асаблівым стылем. 
Але заслугай мастака ёсьць тое, 
што этнаграфізм тут не самамэта. 
Наагул ён ня сушыць вобразнасьці 
й ня выпірае з арганічнае мастац- 
кае цэласьці Мірановічавых кампа- 
зыцыяў, пабочным элемэнтам. Ён 
сам ператварыўся ў вадзін з мастац- 
кіх кампанэнтаў і толькі ўзбагачае 
зьмястоўнасьць ягоных абразоў, 
удала спалучаючы этнаграфічны ма- 
мэнт з мастацкасьцяй і служачы 
мэтам праўдзівага мастацкага пака- 
зу беларускае вёскі ды ейнага жы- 
харства. Гэтак і само мастацтва 
праз этнаграфічнасьць становіцца 
народным у поўным разуменьйі гэ- 
тага слова. 


6. МІРАНОВІЧ -- ПАРТРЭТЫСТЫ 


Шмат маляваў Пётра Мірановіч 


і партрэтаў. У яго й жаноцкі, і муж- 
чынскі, і вясковы, і гарадзкі пар- 

трэтны тыпаж. Маляваў ён пгртргэ- 
ты сваіх рыскіх знаёмых і беларус- 
кіх дзеячоў (прыкладам, крыху ідэ- 
алізаваны партрэт (К. Езавітава і 
праўдзіва рэальны парірэт Галіны 
Езавітавай, партрэт гаэгы Алеся Са- 
лаўя і партрэт літаратара й наву- 
коўца Ул. Глыбіннага, а гэтаксама 
надта падобны партрэт беларускага 
дзеяча ў Рызе Сяргея Сахарава з 
унукам ды інш.) Рэальнае падабезч- 
ства -- галоўны прынцып Мірано- 
віча, як партрэгыстага. З гэтае ка- 
тэгорыі працаў мастака вылучаюц- 
ца тонкасьцяй выкананьня і ўдалай 
мастацкай перадачай рысаў твару 
ды характару партрэты маладсе 
жанчыны й беларускага інтэліген- 
та. Гэта запраўдныя пэрлы ягонага 
партрэтнага мастацтва. Пэўныя ўда- 
чы дасягненыя і ў партрэце маладо- 
га мужчыны, а таксама падвойным 


“ аўтапартрэце мастака. 


Цікава таксама адзначыць пера- 
нясеньне Мірановічам партрэтнага 
прынцыпу ў кампазыцыі й агульныя 
абразы. Гэтак, тыповая беларуская 


жанчына -- жняя за полуднем ка- 
ля жытняе капы -- нішто іншае, як 
партрэт самое маці нашага мастака. 

У іншым абразе-- , Жняя” -- ска- 


рыстаны запраўдны твар аднае ма- 
ладое, сьветлавалосае й здаровае ў 
сваёй лучнасьці з прыродаю й пра- 
цаю сялянкі-жняі. 

Надта тыповы, як селянін-беларус, 
і бацька мастака. На ягоным партрэ- 
це добра перададзеныя рысы й мар- 
шчакі старога спрацаванага твару, 


сі, побач з гэтым, свомая беларусу 


нейкая мяккасьць, задумённасьць 
і чалавечая дабрыня. 

; Бясспрэчна, і ў гэтым жанры Мі- 
рановіч праявіў сябе добрым маля- 


ром, з аднаго боку, на тыпажы ся- 
“лянскім, як больш яму блізкім і зра- 


зумелым, а з другога боку, -- інтэ- 


лігенцкім, дзе ён паказаў сябе вы- 
сокакультурным і праніклівым мас- 
таком. 


Варта прыгадаць і тое, што тэх- 
ніка маляваньня партрэтіў адзна- 
чаецца ў Мірановіча сьмеласьцяй і 
ўпэўненасьцяй валоданьня пЭндз- 
лем, вольным і лёгкім карыстань- 
нем вуглём у гапярэдніх накідах 
контураў натуры й хуткасьцяй пра- 
цягу сэансу пазаваньня. Гэта адзна- 
кі запраўднага малярскага таленту. 


7, ВЕНСКАЯ АКАДЭМІЯ 


У 1944-1945 гг., жывучы ў Вене 
-- асяродзьдзі мастацкіх шуканьняў 
і розных школаў, -- мастак навед- 
ваў Акадэмію мастацтва па клясе 
малярства. Пэўна-ж, гэта нешта да- 
дало да ягонага знаёмства із за- 


“з? 


ходня-эўрапейскімі кірункамі й тэх- 


нікай у малярстве. Аднак, нельга 


“сказаць, каб гэта паклала нейкі 


сьлед на ўжо выраблены кірунак 
Мірановічавае творчасьці. Працы гэ- 
тага пэрыяду нічым асабліва ня вы- 
лучаюцца з агульнае ягонае твор- 
часьці. Партрэт аўстрыйскае жан- 
чыны, як і ранейшыя партрэты, -- 
выразісты ды экспрэсыйны. Колькі 
краявідаў венскага пэрыяду напі- 
саныя ў тым-жа імпрэсыўністычным 
стылі зь пергвагаю сьвежых, сьвет- 
лых хварбаў ды сьве-ама падчыр- 
кненай гульнёй сьветлаценяў. 

Нягледзячы на шырокі безпася- 
рэдні сутык з сучасным заходня-эў- 
рапейскім мастацтвам Пётра Міра- 
новіч застаўся й на далей мастаком 
беларускае прыроды, людзей і пра- 
цы. Гэткім ён увойдзе й у гісторыю 
беларускага ды сусьветнага мастац- 
тва. 


Нарыс др. Уладзімера Сядуры аб малярскай творчасьці Пётры Мірано- 


віча напісаны яшчэ мінулай восеньню з прычыны 50-годзьдзя ад нарадзі- 


юа 


наў мастака (21 версаьня). Падобна, як і друкаваны ў гэтай кнізе ЗАПІ- 
САЎ нарыс Юркі Віцьбіча аб Алесю Сапунове (за 100-годзьдзя ад нарадзі- 


наў), ды біяграфічныя зацемкі праф. Н. Палонскай-Васіленка аб М. Даўнар- 


Запольскім (да 85-годзьдзя ад нарадзінаў), нарыс аб Мірановічу меў быць 


друкаваны сваечасова ў З-цей кнізе ЗАПІСАЎ мінулага году. Кніга гэтая 


аднак вышла толькі цяпер, як першая 1953 г., і таму друк вышэй успомне- 


ных матар'ялаў спозьнены не зь віны аўтараў. 


Рэдакцыя 

З А Ц Е М К І 





Пра ЖАМОЙЦЬ ды ЖМУДЗЬ”) 


Наш назоў для Жамойцкай зям- 
лі -- Жамойць -- тэта ўжываная ў 
нас здаўна перадача лятувіскага сло- 
ва ўетаіійіз (якое панашаму зна- 
чыць: жыхар нізкога краю -- ніза- 
вік). У пісаных памятках старой бе- 
ларускай мовы сустракаем гэтае 
слова ўжо ў полацкіх актах ХУ ст. 
у форме Жемойть. Гэзак пішацца 
гэтае слова й у Іпацеўскім летапісе 
(Жемойть вся пошла на Ригу”) ды 
ў Летапісцы Вялікіх Князёў Літоў- 
скіх (, Кестут собрав свою Жемой- 
тскую землю”). 

Пазьней аднак, галоўна з ХХІ ст., 
больш пашырылася й замацавалася 
форма Жамойць (ці пабродле таг..- 
часнага правапісу Жомойть). Гэт- 
кая форма ўжываецца ўжо ў вялі- 
какняжым тытуле князя Жыгімон- 
та ІП (першая палавіна ХХІ ст.), ха- 
ця вялікі князь Казімір Ягайлавіч ня- 
поўных 100 гадоў раней меў у ты- 
туле яшчэ Жемойть. Форму з о на 
месцы ранейшага е сустракаем ск- 
розь і ў Літоўскім Статуце ( 588), 
у Уставе на Волакі (1557), у , Попі- 
се войска земскага Вялікага Княс- 
тва” (1567) і нават раней ужо, бо 
ў 1420 г., у грамаце вялікага князя 
Вітаўта пісанай палацінску ў гэт- 
кай цікавай транскрыпцыі лацініцаю: 
Эготоўуір. ““) 

Ад канца ХІУ ст., пасьля Крэўскай 


ў) З прычыны зацемкі Я. С.: 
, Жмудзь” ці Жамойць”, у Ло 3(8) 
часапісу ВЕДА з 1952 г., бачына 87. 

7) Соаех ЕрізісІагіз Уіо!- 
аі М. Р. І., 1376-1430. Ста- 
соўіае 1882. М. 851. Бач. 467. 

вуніі, палякі праз нашыя землі й 
праз сутык з нашымі людзьмі пачы- 
наюць практычна часьцей сустра- 
кацца й з жамойцкімі справамі Ды 
з нашым назовам Жамойцкай зям- 
лі, якая належыла да Вялікага Княс- 
тва Літоўскага. Паволі яны пачы- 
наюць асвойваць гэтае чужое сабе 
слова ды датарноўваць яго да пра- 
вілаў польскае мовы. І гэтак з ча- 
сам нашая Жамойць адбывае ў іх 
эвалюцыю праз тоў? ды 
тача: аж да сучаснай /тача:. 

Як лёгка заўважыць, асыміляцыя 
нашага слова адбылася цалком згод- 
на з правіламі польскае мовы. Па- 
добна да таго, як слозы калоць, па- 
роць у польскай мове маюць фор- 
му клуць ды пруць, гэтак і першы 
склад слова Жамойць быў патракта- 
ваны як нашае паўнагалосьсе ды 
была праведзеная ў ім рэдукцыя 
(выпушчэньне а па ж). Згодна з дДу- 
хам польскае мовы й у другім скла- 
дзе быў праведзены тыповы паля- 
ком пераход о ў у (як напр. у сло- 
вах бот --Ыці, Бог -- Вбе і г. д.) 
Так і атрымалася польская /тцах. 

Такая эвалюцыя, гэта ня нейкія 
толькі дагадкі. Яе можна прзктычна 
прасачыць на пісаных польскіх па- 
мятках ад ХУ ст. аж да сяньня. З 
самога бадай пачатку адбылася рэ- 
дукцыя першага складу ды пераход 
о ў польскае б (,у крэскованэ”) у 
складзе другім. Пазьнгй прышла за- 
мена б на У, і толькі параўнальна 
нядаўна выпушчэньне й. Яшче на 
пачатку ХХ ст. друкаваліся польскія 
кніжкі зь Й у гэтым слове, значыц- 
ца тма. 


»Дзь” на канцы таксама беларус- 
кага паходжаньня, хоць стары пра- 
вапіс пераважна й ужываў заместа 
яго бліжэйшую да лятувіскага ары- 
гіналу форму з ть”. ІЦто ў нас 
даўней вымаўлялася ня раз ,д-ь”, 
Хоць і пісалася традыцыйным пра- 
вапісам накш, гавораць сустрака- 
ныя словы ,жомойдскі” (напр. У 
вадным акце з 1512 г.), а таксама 
захаваныя й да сяньня такія бела- 
рускія прозьвішчы, як Жамойда, або 
Жамойдзь (прозьвішча аднаго з пад- 
судных працэсу вызваленьня Бела- 
русі ў Беластоку з 1923 г.). 

Спольшчаная форма Жмудзь пры- 
нялася пазьней (ХУШ-ХІХ ст. ст.) 
і ў паўсталай тады літаратурнай ра- 
сейскай мове ў выглядзе ЖМмудь, 
хоць у ранейшых маскоўскіх гра- 
матах, напр. ХУІ ст., ужываецца 
беларуская форма Жомойть. 

Паходжаньне слова Ўтпажх У 
польскай мове было ўжо ня раз на- 
вукова выясьнянае ад больш як поў- 
веку гэткімі гісторыкамі-мо”аведа- 
мі, як Томсэн, Мацэнаўэр, Брукнэр. 
Адзін з найвыдатнейшых сучасных 
славістаў Эўропы, праф. М. Васмэр, 
разглядаючы у 1952 г. паходжаньне 
слова Жмудь у расейскай мове, пі- 
ца гэтак: Ріе цу-Еоттеп  зіапа- 
пеп ацз роіпізсБеа пча, 
2птб:, 2пчісзКі, Чіезе аБбет 
ацв Ііацівсіепі ўетаіііз. “) 

Недакладнасьць гэтта праф. Вас- 
мэра толькі тая, што польская 
Жмудзь не паўстала, як ён падае, 
безпасярэдня зь лятувіскага Ўетаі- 


ж) Пабеларуску: Формы слова 
з у (значыцца расейскія ЖМмудь, 
жмудский, С. Б.) паходзяць з польс- 
кага пама, паба, гтчідзКі, 
а тыя ізноў зь лятувіскага ўетаі- 
Нз. 


з, а толькі праз нашае Жамойць 
(Жамойдзь). Без пасярэдняга бела- 
рускага лучва Жамойць пераход з 
хХетаійз У /тциа2 быў-бы цяжка 
зразумелы ды сумлеўна ці наагул 
магчымы. 

Дык дакладна эвалюцыйны Ллан- 
цуг ад ўетаііз да польскага 
/тчах ды расейскага Жмудь вы.- 
лядаў гэтак: зь лятувіскага ўетаі- 
з паўстаюць беларускія Жемойць, 
Жамойць (Жамойдзь), з гэтага пай- 
шлі польскія Гтбдах, /тціа2 аж 
да сучаснай Гтацах, якая й былі 
перанятая ў расейскую мову ях 
Жмудь. 

У лацінскай мове прыняўся Для 
Жамойці назоў Затогвіца. Літара 
а ў першым складзе гэтага слова 
ды о па М гавораць за гэтым, што 
й лацінскі назоў быў утвораны на 
аснове назову беларускага, а не ля- 
тувіскага ці польскага. 

Калі ў пазьнейшых вякох бела- 
руская шляхта ды інтэлігенцыя апа- 
лячэлі, дык яны часам ужывалі Й 
палянізаваныя формы гэтага слова, 
але з вышэй пададзенага агляду гіс- 
тарычнай звалюцыі бачым ясна, што 
беларускімі формамі ёсьць толькі 
словы: Жамойць (ці Жамойдзь), жа- 
мойцкі. Словы-ж Жмудзь, зжкмудзкі 
ніколі ня нейкія ,сучаскыя”, ,,Но- 
выя” беларускія формы, а чыстыя 
палянізмы. 

Адтэтуль і просты практычны для 
нас выснаў: у беларускай літара- 
турнай мове павінна ўжывацца тол! - 
кі сваё Жамойць, жамойцкі, ці Жа- 
мойдзь, зкамойдзкі. Ужыване-ж по- 
льскіх формаў Жмудзь ды жмудз- 
кі, гэта барбарызм гэткай-жа стуйе- 
ні, як нехта ў беларускай мове па- 
чаў-бы заводзіць словы клуць ды 
пруць на месца нашых калоць, па- 
роць. С. Б. 

А Д Ы 








Ш Л 1] 


Мікола Равенскі 
6.12. 1886 --- 9.3. 1953 


о 


Беларуская культура й мастацтва 
панесьлі ў гэтым годзе вялкіую ст- 
рату -- 9-га сакавіка г. г. у Лювэне 
(Бэльгія) -- памёр на 67 годзе 
жыцьця беларускі музычны дзеяч 
-- кампазытар, этнограф, пэдагог, 
рэгент і музычны крытык Мікола 
Равенскі. Ён быў адным з нашых 
старэйшых і найбольш адданых на- 
цыянальнай справе мастакоў-музы- 
каў. 

Выяўляючы з маленства музычныя 
здольнасьці М. Равенскі атрымаў і 
на зьдзіў добрую, грунтоўную Тэ- 
арэтычную падрыхтоўку. Усё гэтае 
ён не разгубіў сярод чужых, як гэ- 
та ці раз здаралася із. нашымі та- 
ленавітымі мастакамі, а прынёс і 
ахвяраваў сваёй бацькаўшчыне. Ад- 
нак, нацыянальнае беларускае 
жыцьцё не магло красаваць і разь- 
вівацца пад чырвонаю акупацыяй, 
наадворат, яно душылася ўсімі спо- 
сабамі, а зь ім і ўсё шчырае, зап- 
раўды беларускае. Пакутваў і Міко- 
ла Равенскі. Аддаўшы ўсе свае сі- 
лы й веды беларускай кацыяналь- 
най справе, ён хутка трапляе пад 
абух вынішчальных бальшавіцкіх 
»Чысткаў”, абвяшчаецца ,;нацдэмам” 
і ня гіне, магчыма толькі тгму, што 
быў нязвычайна сьціплым, ціхім ча- 
лавекам. Але на працягу ўсіх год, 
пражытых ім пад савецкім рэжы- 
мам, як толькі надыйходзіла чарго- 
вая чыстка ці зьмянялася палітыч- 
ная лінія, дык адразу-ж ,чырвоная 

каса” ўзносілася гвалтоўным узма- 
хам і над Равенскім. Гэтак, у веч- 
най няпэўнасьці й боязі, мінулі яго- 
ныя найлепшыя, сьпелыя гады. 

Міколу Равенскага колькі раз вы- 
кідалі й з Саюзу Кампазытараў, і з 
настаўніцтва й наагул з усяго твор- 
чага жыцьця паняволенае Беларусі. 
Трэба толькі дзівіцца, як у гэткіх 
умовах мог жыць і нават тварыць 
Мікола Равенскі, і тварыць якраз 
тое, што хацела выявіць, сказаць 
ягоная шчырая беларуская душа. 
Аднак, буйнейшыя рэчы кампазыта- 
ра гэтак і засталіся няскончаныя ці 
яму самому даводзілася часам із бо- 
лем кідаць іх у вагонь. 

Ды адна спадчына Равенскага 
ўсё-ж засталася. Гэта ягонае най- 
больш улюбёнае, галоўнае дасяг- 
неньне, вялікая праца над беларус- 
кім музычным фальклёрам, якой ён 
у васноўным і прысьвяціў сваё 
жыцьцё. Скарбніца Равенскага ў гэ- 
тай галіне яшчэ ў савецкія часы бы- 
ла багатая. Як этнограф, ён сабраў 
для Інстытуту Беларускае Культу- 
ры, а пасьля для Беларускай Ака- 
дэміі Навук (супрацоўнікам якое ён 
быў даўгія гады) шмат фальклёрна- 
га песеннага матар'ялу. М. Равенскі 
быў і адным зь ініцыятараў этнаг- 
рафічнае сэкцыі ў Менскай Беларус- 
кай Кансэрваторыі. Як кампазытар, 
Мікола Равенскі вырас таксама на 
глебе народнай і шмат чаго напі- 


саў, ад простых народных песьняў, 


да складаных інструмантальных і 
вакальных твораў. Імя кампазытара, 
пачынаючы ўжо ад 20 гадоў, робіц- 
ца ўсё больш папулярным у бела- 
рускім народзе, асабліва ў асяро- 
дзьдзі народных мастакоў, бо каж- 
ны блізу вясковы гурток, самадзей- 
насьць кажнае беларускае вёскі, вы- 
конвалі із любасьцяй рэчы М. Ра- 
венскага. 


На эміграцыі, у Няме-чыне, М. 
Равенскі не знайшоў, як і ў Баць- 
каўшчыне, спрыяльных умоваў для 
ЖЫЦЬЦЯ Й творчае працы. Аднак, і ў 
лягерох для ўцекачоў, у халодных, 
цёмных і дымных ,дыпіскіх” Сара- 
ках, гэтая нястомная музычная пча- 
ла зьбірала рупна мёд”, працуючы 
над самымі рознымі жанрамі тво- 
раў, пабудованымі на народнай ас- 
нове. Якраз тут былі створаныя яго- 
ныя найбольш сьпелыя творы: бе- 
ларуская фантазія для скрыпкі Й 
фартап'яна, царкоўныя рэчы, апра- 
цоўкі песьняў, як прыкладам, гімн 
»Магутны Божа”, што застанецці! 
вечным помнікам у беларускіх сэр- 
цах таму, хто яго стварыў. 

У самыя апошнія часы, Мікола 
Равенскі, як быццам, апынуўся, хоць 


і далёка ад родных мясьцінаў, у 


“крыху лепшых, спакайнейшых 


жыцьцёвых умовах, да таго-ж яшчэ 
ў цесным сяброўстве зь беларус- 
кай моладзяй, якую ён так любіў. 
Праца зь беларускім студэнцкім ан- 
самблем, запісы пліткаў, падрыхтоў- 
ка песеннага зборніка й кампазыцыі 
-- усё гэта цешыла й самога музы- 
ку, і ўсё беларускае грамадзтва. Але 
гэтая ўцеха ня была суджаная М. 
Равенскаму надоўга: цяжкая хва- 
роба бязьлітасна, хуткімі крокамі, 
прывяла яго да магілы. Дзіўна, што 
лёс быў гэткі жорсткі да гэтага ці- 
хога, сьціплага, заўсёды ветлівага, 
шчырага, здольнага й культурнага 
чалавека што ён, меў для яго так 
мала запраўднае радасьці ды ўцехі 
й так шмат расчараваньняў, перась- 
ледаў, згубаў ды адзіноты. 

І адно можа, хіба, крыху суці- 
шыць наш жаль: тое, што імя Ра- 
венскага заўсёды будзе, як і ягоны 
мілы й добры вобраз, жывое для 
нас, будзе прамаўляць да нас зь 
ягонае песьні, задзіночваць нас зь 
ім і пасьля таго, як ён адыйшоў ад 
нас назаўсёды. 

М. Куліковіч 





Найшырэйшы жанравы размах, разнароднасьць формы, глыбіня зьмес- 


ту, сваеасаблівасьць і мастацкія якасьці паставілі беларускі сьпеўны фаль- 


клёр на адно зь першых месцаў у сусьветнай народна-песеннай літаратуры. 


МІКОЛА РАВЕНСКІ 


Зь недрукаванай працы Характэрныя рысы 


беларускай народнай песьні”. 

КНІГІ Й ЧАСАПІСЫ 





Г. П. Федотов. Новый Град. Сбор- 
ник статей, Нью-Йорк 1952, 377 бач. 


1-га верасьня 1951 г. ў штаце Ню- 
Джэрсі памёр выдатны расейскі ву- 
чоны й публіцысты, прафэсар Расей- 
скай Праваслаўнай Багаслоўскай А- 
кадэміі ў Ню-Ёрку, Георгі Фядотаў. 
У памяць ягоную, Чэхаўскае Вы- 
давецтва выдала зборнік выбраных 
артыкулаў, якія друкаваліся на праця- 
гу 30-40 гадоў у розных расейскіх 
эмігранцкіх выданьнях. 


У гэтых артыкулах аўтар у пер- 
шую чаргу займаецца разглядам 
розных праблемаў расейскае гісто- 
рыі, культуры й палітыкі. Ягонае 
заданьне -- ,, ўхапіць вобраз запраў- 
Днай, -- і гэта ня значыць чыстай 
і бязгрэшнай, -- Расеі ды вызна- 
чыць асновы, на якіх мае вырась- 
ці ейнае гістарычнае жыцьцё”. (б. 
3976) Але мы ведаем, што шмат хто 
з расейскіх эмігрантаў разумее Ра- 
сею як усю былую Расейскую імпэ- 
рыю, і што, калі гутарка йдзе й пра 
самую толькі Расею (Вялікарасею), 
дык ейная гісторыя й ейны лёс, Як 
найбольшае нацыі ў складзе гэтай 
імпэрыі на працягу стагодзьдзяў, -- 
робяць усе, зьвязаныя зь ёю, праб- 
лемы цікавымі й вызначальнымі Й 
для ўсіх іншых народаў усходняе 
Эўропы. 


Зборнік артыкулаў Г. Фядотава 
мае даволі разнастайны зьмест. Для 
нашага чытача асабліва цікавыя ар- 
тыкулы зь першае часткі кнігі, Як 


,Боссия и свобода”, , Доля Импе- 
рий”, ,Русский человек”, , Трагедия 
интеллигенций”, ды інш. (6. б. 
9-214). 


Трэба адразу сказаць: Г. Фядотаў 
-- аўтар, якому свомыя бліскучы 
стыль, жывая думка й цяпліня па- 
чуцьцяў. Ягоныя артыкулы можна 
чытаць, -- незалежна ад таго, ці 
чытач пагаджаецца зь ягонымі пог- 
лядамі, ці не, -- зь вялікім зацікаў- 
леньнем ды здаваленьнем. Адначас- 
на, у іх нельга шукаць паўніні й 
шырыні навуковых досьледаў. ГЭэ- 
та хутчэй таленавітыя нарысы, спро- 
бы пастаноўкі таго ці іншага пы- 
таньня, зь імкненьнем выявіць тую 
»частку праўды” (пазычаем думку 
ў украінскага вучонага Ю. Шэра- 
ха), якую аўтар хоча спэцыяльна 
зазначыць. 

У кніжцы закранена вельмі шмат 
пытаньняў. Памер гэтае рэцэнзіі не 
дазваляе ня то што абмяркаваць іх, 
але нават і пералічыць. Хочам адно 
спыніцца на тых, якія нам здаюцца 
асабліва цікавымі. Дык вось, гаво- 
рачы пра гісторыю Расеі, аўтар заз- 
начае, што ,слабасьць юрыдычнага 
разьвіцьця Русі -- факт бясспрэч- 
ны” (145 б.) Разгром дробных фэа- 
дальных гаспадарстваў быў у Расеі 
шмат дакладнейшы, чымся на заха- 
дзе Эўропы. , Дарэшты выкарчоўва- 
ліся ўсе мясцовыя сваеасаблівасьці 
й традыцыі, -- з гэткаю ўдачаю, 
што ў народнай памяці ўжо не за- 
хаваліся гераічныя лягенды мінула- 
га... Старадаўныя княствы рускае 
зямлі жылі хіба адно ў зьдзеклівых 
і прыніжальных прозьвішчах-мянуш- 
ках, што адны давалі іншым. Гэтыя 
малыя гаспадарствы згубілі ўвесь 
свой гістарычны калярыт які гэтак 
упрыгожвае іх у Францыі, Нямеччы- 
не ці Ангельшчыне. Русь сталася 


суцэльнай Масковіяй, аднастайнай 
прасторай цэнтралізаванае ўлады й 
натуральнай перадумовай для дэс- 
патызму”. (147). Супраць памац- 
неньня расейскага дэспатызму зма- 
галіся ў ХУ-ХХІ ст. расейскія бая- 
ры. ,Але народ не падтрымеў ба- 
ярства й палюбіў Грознага. Прычы- 
ны гэтага ясны. Яны заўсёды ад- 
нолькавыя, калі народ падтрымлі- 
вае дэспатызм супраць свабоды -- 
як у часы Аўгуста, гэтак і ў нашыя 
дні: сацыяльныя супярэчнасьці й на- 
цыянальны гонар”. (143). 

Бяз галасьлівых ваенных пера- 
могаў, навэт бяз выразнага духу 
змаганьня, адной нялюдзкай пра- 
цаю, вытрываласьцяй, больш потам, 
чымся крывёю, пабудаваў маскві- 
цянін сваю страшную імпэрыю. У 
гэтым наскрозь пасыўным гераізь- 
ме, у нявычэрпнай здольнасьці да 
ахвяраў, была заўсёды галоўная сі- 
ла расейскага жаўнера аж да апош- 
ніх дзён імпэрыі” (150). 

Дык ці можа Расея вярнуцца да 
свабоды? , Дазнаньне гісторыі, -- 
кажа Фядотаў, -- трэба думаць, дае 
адмоўны адказ. Свабода, у грама- 
дзка-палітычным разуменьні, не на- 
лежыць да інстынктыўных ці агуль- 
ных элемэнтаў людзкое грамады. 
Толькі хрысьціянскі Захад выпраца- 
ваў на працягу свайго трагічнага 
сярэднявечча гэты ідэал і зьдзейсь- 
ніў яго апошнімі стагодзьдзямі”. 
(169). 

Ці лучыцца гэтая адсутнасьць 
свабоды ў гісторыі Расеі з паліты- 
каю паняволеньня іншых нацыяў 
ды народаў? Блізу адзін у расей- 
скай навуцы й публіцыстыцы, Фя- 
дотаў адказвае на гэтае пытаньне 
сьцьвярджальна: ,Для самай Расеі 
гвалтам накінены працяг існавань- 
ня імпэрыі, быў-бы загубай надзеі 
на собскую ейную волю. Ня можа 


дзяржава, якая на палове свае прас- 
торы трымаецца тэрорам, забясьпе- 
чыць свабоду іншай палове. Як за 
часоў маскоўскіх цароў, самадзяр- 
жаўе было цаной, заплачанай за 
экспансыю, -- гэтак адзіны парадак, 
што патрапіць працягваць існавань- 
не катаржнае імпэрыі -- гэта фа- 
шызм”. (198). 

»Калі сьветам пачне кіраваць адзі- 
ная ўлада, -- адзіная шанса ягонага 
ратунку, -- яна будзе прымушаная 
спыніЦь кажны гвалт адных наро- 
даў над іншымі”. (193), 

Мы ўспомнілі тут толькі колькі 
цытатаў, узятых адно з двох арты- 
кулаў: ,Россия и свобода” ды , До- 
ля империи”. Гэткіх цытатаў, зьвя- 
заных зь іншымі тэмамі й пытаньня- 
мі можна было-б палаць шмат 
больш, бо ў сваіх нарысах аўтар 
кранаецца шмат якіх праблемаў 
гісторыі Расеі ды Эўропы. Але ўсе 
яны слаба злучаныя адзінством гГіс- 
тарычнае канцэпцыі, якая ў Фядо- 
тава як быццам недапрацаваная й 
не прадуманая да канца, да свае 
канцавое паўніні. Ды затое яны злу- 
чаныя адзінством настрою Й здоль- 
насьцяй да сьмелага, крытычнага ды 
самастойнага іхнага вырашэньня. 
Дадамо, што яны пісаныя чалавекам 
жывога таленту, з той іскрай Бо- 
жай”, якая дае жыцьцё найбольш 
сухім і абстрактным тэмам. 


Кнігу Фядотава варта прачытаць 
і нашаму чытачу, не дзеля таго, 
каб з усім згадзіцца, (у ёй ці мала 
супярэчных паглядаў і ў справе Бе- 
ларусі), але дзеля таго, каб паз- 
наёміўшыся з думкамі расейскага 
навукоўца ў дачыненьні да жывых 
праблемаў мінулага й сучаснага 
Ўсходу Эўропы, падыйсьці бліжэй 
да разуменьня й выяўленьня гэтых 
праблемаў. 

Л. А-ч. 

Ру. АЧой СЬуыаскі: МІЕ- 
СРЎУЗЕАЎУ КАБЕРОЧІСТ. 
(1876-1909). Кугопіка 2усіа 
апузбу і (іаіегпіКа. КкаКкбу 
1949. Бач. 552 -- І.Х. 

Гэтак завецца выпушчаны А. Хі- 
бінскім першы том працы, у якой 
аўтар стаўляе сабе мэту даць лета- 
піс фактаў і падзеяў з жыцьця вы- 
датнага кампазытара М. Карловіча. 
Хібінскага лучыла з Карловічам коль- 
кі-гадовае сяброўства, да таго-ж, ён 
належыць да тых перадавых лзе- 
ячоў польскае культуры, якіх, праў- 
да, ня шмат, але якія аб'ектыўна 
і з павагаю ставяцца да культуры 
інцых народаў і, назат, да іхных 
уплываў на польскае мзстацтва. Усё 
гэта спрыяла выяўленню ў жыць- 
ці Й творчасьці Карлсвіча шырокае 
й арганічнае ў яго плыні беларус- 
касьці. Ад народжаньня ў Вілен- 
шчыне (Вішнява, Вялейскага паве- 
ту), ад першых уплаваў беларус- 
кае нянькі, што яго гадавала, ад 
ейных народных песьняў ды казкаў, 
ад першых уражаньняў красы бе- 
ларускае прыроды, -- маленькі Мя- 
чыслаў убраў у сябе гэтую плыню 
беларускасьці. Лятуцсньні аб пры- 
гожым краі свайго маленства, ідэ- 
алізацыя яго, не пакічалі Карлові- 
ча праз усё жыцьцё й былі тым 
яскравейшыя й больш чулыя, чым 
далей быў ён ад свае літоўскае 
зямлі”. Што датычыцца ўплываў 
чыста музычных, дык яны таксама 
ішлі ад беларускасьці, ад найбольш 
улюбёных Карловічам мэлёдыяў Ма- 
нюшкі, які, як ведама, таксама як 
і Карловіч, быў з паходжаньня бе- 
ларусам і шырака ўжываў у сваёй 
творчасьці беларускую песьню. 

З. гэтымі ўражаньнямі маленства 
й пайшоў Карловіч. у сьвет. Ягоная 
музычная асьвета была вельмі па- 
важная (як і агульная адукацыя): 

як скрыпач, ён вучыўся ў выдат- 
нага мастака Барцэвіча, тэорыю му- 
зыкі праходзіў у кампазытара Наш- 
коўскага й пэдагога Рагускага, а 
кампазыцыю вывучаў у знанага ня- 
мецкага тэарэтыка Урбана. Карло- 
віч быў і салістым-скрыпачом, і ды- 
рыгентам, і кампазытарам, аж па- 
куль гэтая апошняя здольнасьць 
канчальна не перамагла абедзьве 
іншыя. Як кампазытар, Карловіч быў 
вельмі ня частым зьявішчам сярод 
польскіх музычных творцаў. Ён выб- 
раў сымфанічную музыку, склада- 
ную, цяжкую й не папулярную, да 
таго-ж ня свомую польскай музы- 
цы, дзе пераважала ў тыя часы Ша- 
пэнаўская традыцыя -- фартап'ян- 
ная музыка. У гэтым сэнсе добра 
сказаў аб Карловічу ведамы поль- 
скі кампазытар Ружыцкі: , Карло- 
віч належыў да тых кешматлікіх 
артыстых-творцаў, якія не зважаюць 
на густы грамадзтва, а йдуць соб- 
скаю дарогаю, незалежнай ад па- 
бочных уплываў, ня прыслухоўва- 
юцца да моды й ня шукаюць лёгка- 
га спосабу здабыцьця таннае славы 
й папулярнасьці”. 

На жыцьцёвым і творчым шля- 
ху Карловіча радасьць і здавалень- 
не былі рэдка сустраканымі гасьці- 
ма. Аўтар, які адмовіўся пісаць ,,кра- 
кавякі” ды , мазуркі”, а пачаў кра- 
наць у сваёй музыцы філязафічныя 
праблемы, прыйшоўся зусім не да 
густу польскім музычным колам, 
Польская крытыка, галоўна Варшаў- 
ская, або забівала яго маўчаньнем”, 
або, наадварот, ,кідала на яго прак- 
лёны”. 


Як можна ў кнізе аб Карловічу 
»паміж радкоў” прачытаць, пераш- 
каджала яму й ягоная беларуская 
плыня. У адным замежным канцэр- 
це, як прыклад, А. Хібінскі падае 


што, Карловіч проста баяўся даць 


у праграму сваю , Літоўскую Рап- 
содыю”, каб яго не палічылі ,не 
паляком”. 

Але як-бы там ня было, факты 
застаюцца фактамі: урэшце рэштаў 
Карловіч уцякае з Варшавы, дзе 
жыцьцё было для яго катаргай” 
(ліст да музыкі Даманоўскага). 

Усе гэтыя жыцьцёвыя абставіны, 
з дадаткам вечнае тугі па родных 
азёрах, барох, палёх, з думкамі аб 
жыцьці й лёсе народу, што быў 
блізкім, сваім для Карловіча, пахвар- 
бавала й усю творчасьць кампазы- 
тара ў цёмныя, трагічныя колеры. 
Польская крытыка ўвесь час пад- 
чырківала, што музыка Карловіча 
»сумная, панурая, як панурая й сум- 
ная й уся тэматыка ягоных твораў”. 
--.. ТГрагэдыя жыцьця -- матыў тэ- 
маў Карловіча” (Ружыцкі). 

Трагічная была й сьмерць Кар- 
ловіча, якога засыпала ў Татрах 
сьнежная лавіна ў пару кайпаўней- 
шага разьвіцьця людзкое жыцьцяз- 
дольнасьці, на 33-ім годзе жыцьця. 

Беларуская грамадзкасьць ставіц- 
ца да Карловіча заўсёды, як да свай- 
го таленавітага суродзіча, дарагога 
й блізкога нам тым, што ён і на 
службе польскай культуры сваю бе- 
ларускасьць адкрыта, шчыра адлюс- 
троўваў у сваёй творчасці. Сваю 
працу ён пачаў ад запісаў і апрацоў- 
кі беларускіх народных матываў. 
Пазьней, Карловіч патрапіў увесьці 
іх, як творчы матар'ял, у свае вялі- 
кія сымфанічныя тэмы. Гэтак у Мму- 
зычнай паэме ., Адвечныя песьні” 
(1904-1906), у другой песьні пра ка- 
ханьне й сьмерць, Карловічам выка- 
рыстаныя арыгінальныя беларускія 
матывы хаўтурных песьняў, чутых 
ім у родным Вішняве. Уся польская 
крытыка ня толькі адразу пазнала 


іх, ня толькі адзначыла й іхную 
чыста народную, беларускую форму, 
выкарыстаньня (паліфанічны трыга- 
лосны канон), але й адназгодна за- 
явіла, што гэтая песьня паэмы й 
найбольш удалая, майстэрская па- 
водле формы й глыбіні зьместу. 

Але вяршынаю беларускага эле- 
мэнту ў творчасьці Карловіча ёсьць 
сымфанічная паэма , Літоўская Рап- 
содыя” (1906 г.). Яна -- нібы зап- 
раўдны, шчыры й прачулы абраз і 
сьветчаньне тых ягоных гыноўскіх 
пачуцьцяў да роднага краю, якія 
чырвонаю ніткаю снуюцца праз усю 
ягоную творчасьць. У вадным лісь- 
це (да Хібінскага), сам Карловіч пі- 
ша аб сваёй , Рапсодыі”: 

»Я хацеў заклясьці ў ёй угесь 
жаль, сум і адвечную няволю таго 
народу, чые песьні ў маім мален- 
стве зьвінелі”. 

Уся , Літоўская Рапсодыя” пабу- 
даваная на арыгінальных і характар- 
ных тэмах жніўных беларускіх песь- 
няў, якія зьбіраў і пільна запісваў 
у свае , нататкі” Карловіч па бела- 
рускіх вёсках, -- у родным Вішняве 
й недалёкіх ад яго Ляшчанятах ды 
Гаркалёх. 

Частцы беларусаў, што жылі да 
апошняе вайны пад Польшчаю, Лі- 
тоўская Рапсодыя Карловіча была 
ведамая, хоць і ня часта выконвала- 
ся. Але шырэйшае кола беларуска- 
га грамадзтва, асабліва тыя, што 
жылі, ды яшчэ Й сяньня жывуць ,3а 
заслонаю”, аб творчасьці Карловіча 
наагул, і аб ,Рапсодыі” зусім ня ве- 
даюць. Цэннасьць працы А. Хібін- 
скага для нас тая, што яна аб'ек- 
тыўна раскрывае жыцьцё й творчую 
душу яшчэ аднаго нашага таленаві- 
тага мастака, што служыў, на жаль, 
чужой культуры, М. Куліковіч 

АХ Р О Н І К А 





Агульны Зьезд Беларускага Ін- 
стытуту. 14 сьнежня 1953 г. у Ню 
Ёрку адбыўся Агульны Зьезд Бела- 
рускага Інстытуту Навукі й Маста- 
цтва для агляду праведзенай пра- 
цы ў мінулым годзе, для абмярка- 
ваньня працы на будучыню, для Пе- 
равыбару ўладаў ды зацьверджань- 
ня паправак статуту. 

З справаздачаў уступаючай Упра- 
вы было відаць, што за першы год 
(Інстытут закладзены 16 сьнежня 
1951 г.) была праведзеная не ма- 
лая праца ў галіне арганізаваньня 
ДЫ разбудовы новастзоранай наву- 
кова-культурнай установы беларус- 
кай эміграцыі. Сяньня ў Інстытуце 
згуртавалася больш паўсотні бела- 
рускіх навукоўцаў, мастакоў і пісь- 
меньнікаў з Канады, Англіі, Францыі, 
Бэльгіі, Нямеччыны, Італіі, Аўстра- 
ліі, але перадусім і найбольш з Злу- 
чаных Дзяржаваў Паўночнай Амэ- 
рыкі. 

Хоць першы год з мусу быў пры- 
сьвечаны перадусім нутраным ар- 
ганізацыйным справам, але Інсты- 
тут пасьпеў правясьці й значную 
навуковую працу. У мінулым годзе 
было сарганізавана 5 навуковых рэ- 
фэратаў (В. Тумаша аб нашых куль- 
турных уплывах на Польшчу й аб 
літаратурнай творчасьці Н. Арсень- 
невай; праф. Л. Акіншэвіча аб гіс- 
тарычных канцэпцыях Усходняй Эў- 
ропы ў Тойнбі; дац. Я. Ліманоўска- 
га аб Янку Купале; кампазытара М. 
Куліковіча аб старадаўных інтана- 
цыйна-ладавых фармацыях у бела- 
рускім фальклёры). 

Беларускі Інстытут у першым го- 
дзе свайго існаваньня распачаў і вы- 

даваньне свайго навуковага органу 
-. ЗАПІСАЎ -- з матар'яльнай ах- 
вярнасьці грамадзянства й сяброў 
Інстытуту. Дзеля матар'яльных пе- 
рашкодаў у мінулым годзе вышлі 
аднак не плянаваныя З кніжкі часа- 
пісу, а толькі дзьве. 

Паўстаньне Інстытуту ды выхад 
навуковага часапісу даступнага для 
ўсіх нашых навуковых працаўнікоў 
значна ажывіла іхную творчую ак- 
тыўнасьць. За мінулы год было пры- 
гатавана да друку некалькі новых 
працаў з галіны беларусаведы сяб- 
рамі Інстытуту, была закончаная 
апрацоўка некалькі іншых, распача- 
тых яшчэ раней. Інстытутам уліча- 
ныя больш дзесяці зборнікаў вер- 
шаў і прозы, што ёсьць гатовымі 
ў пісьменьнікаў, сяброў Інстытуту, 
ды чакаюць матар'яльных магчыма- 
сьцяў друку. Прыгатаваныя сябрамі 
Інстытуту й аднатомнікі выбраных 
твораў Янкі Купалы дь Максіма 
Багдановіча. 

Як Інстытут, так і часапіс быў 
вельмі прыхільна (з малымі вынят- 
камі) сустрэнуты беларускім гра- 
мадзянствам, аб чым сьветчаць як 
добрыя водзывы, так і рэцэнзыі аб 
ЗАПІСАХ як у сваёй, так і чужамоў- 
най прэсе. Беларуская Бібліяграфіч- 
ная Служба й Аб'яднаньне Беларус- 
кіх Лекароў на Чужыне прызналі 
Інстытут як галоўную беларускую 


“навуковую ўстанову ды скаарды- 


навалі сваю працу з Інстытутам у 
форме афіліяцыі. 

За першы год была навязаная 
ўжо й некаторая сувязь ды супра- 
цоўніцтва з іншамоўнымі навуковы- 
мі ўстановамі й арганізацыямі. У та- 


кой сувязі асабліва памоцны часа- 
піс. Сяньня больш сотні ЭкзЗЭМПЛЯ- 
раў ЗАПІСАЎ рассылаецца ў уні- 
вэрсытэцкія, агульныя й спэцыяль- 
ныя бібліятэкі сьвету, абс як вымен- 
ныя экзэмпляры іншамоўным наву- 
ковым выдавецтвам. ЗАПІСЫІ ідуць 
у галоўныя бібліятэкі Паўночнай і 
Паўдзённай Амэрыкі, у бібліятэкі 
больш дзесяці эўрапейскіх краінаў, 
і па пару экзэмпляраў у Азію (Ізра- 
эль, Індыя), Афрыку (Эгіпт, Паў- 
дзённая Вунія) ды Аўстралію. 

Да галоўных перашкодаў у працы 
мінулага году трэба залічыць няс- 
тачу свайго адпаведнага памешкань- 
ня, абцяжанасьць ненавуковаю за- 
работнаю працаю сяброў ды міні- 
мальныя матар'яльныя сродкі (сяб- 
роўскія складкі толькі й ахвяры). 

Зьезд, на якім было рэпрэзэнта- 
вана больш 40 сяброў Інстытуту, вы- 
няс абсалюторыю з падзякаю за 
працу ў мінулым годзе для ўступа- 
ючага старшыні Уладыкі Васіля й 
усёй управы. Зьезд абмяркаваў га- 
лоўныя заданьні для Інстытуту й но- 
вай Управы на ідучы год, даручаю- 
чы, міжіншым, арганізаваць пры Ін- 
стытуце Усёбеларускі Архіў. Зьезд 
правёў дыскусыю над прапанаваны- 
мі зьменамі статуту ды прыняў кан- 
чатковы яго тэкст. Зьезд выбраў но- 
вую Управу Інстытуту ў складзе: 
старшыня -- Янка Ліманоўскі, сяб- 
ры Управы -- В. Тумаш (заступнік 
старшыні), Н. Арсеньнева (сакра- 
тар), М. Панькоў (архівар) і Ул. 
Сядура. У Наглядную Раду выбра- 
ныя Л. Акіншэвіч -- старшыня, Ула- 
дыка Васіль -- заступнік старшыні, 
Р. Крушына -- сакратар. 


Сьмерць Міколы Равенскага. 9 са- 
кавіка 1953 г. у Лювэне, Бэльгіі, па- 
мёр выдатны беларускі кампазытар, 
музыкавед і музычны крытык, дзей- 


ны сябра Беларускага Інстытуту На- 
вукі й Мастацтва й сябра Міжнарод- 
най Акадэміі Навук Цэнтральнай 
Эўропы. На атрыманую тэлеграфіч- 
ную вестку аб сьмерці Міколы Ра- 
венскага Управа Інстытуту выслала 
Беларускай Студэнцкай Грамадзе ў 
Бэльііі, якой нябошчык быў духо- 
вым апякуном, тэлеграму гэткага 
зьместу: , Управа Інстытуту адзіно- 
чыцца з Студэнцкаю Грамадою 
Бэльгіі ў глыбокім суме з прычыны 
сьмерці майстры беларускае песьні 
Міколы Равенскага”. Сябры бэльгій- 
скага аддзелу Беларускага Інстыту- 
ту Навукі й Мастацтва склалі на ма- 
гіле нябошчыка вянок ад Інстытуту. 

У Ню Ёрку памяць памерлага кам- 
пазытара й вучонага была ўшана- 
ваная кароткімі прамовамі старшы- 
ні Інстытуту Я. Ліманоўскага й кам- 
пазытара Міколы Куліковіча на на- 
вуковым паседжаньні Беларускага 
Інстытуту 14 сакавіка, перад рэфэра- 
там аб М. Карловічу. 22 сакавіка ў 
Ню Ёрку Уладыка Васіль адслужыў 
паніхіду па нябошчыку. 


Мікола Равенскі быў хворы ўжо 
больш як ад году на цяжкую, хва- 
робу лімфатычных залозаў. І ня- 
гледзячы на гэта, апошні год нале- 
жыць да найбольш працавітых га- 
доў ягонага жыцьця. Яшчэ на дзень 
перад сьмерцяю, 8 сакавіка, Міко- 
ла Равенскі падыктаваў ліст да Ін- 
стытуту ў справе хуткай прыгато- 
вы да друку зборніка беларускіх 
песьняў. Ліст, нажаль, прышоў ужо 
некалькі дзён пасьля тэлеграмы аб 
тым, што працавітае да апошняй 
хвіліны жыцьцё абарвалася. 


Кароткі біяграфічны нарыс і агляд 
працы кампазытара ў музычнай га- 
ліне за апошнія гады даў у папярэд- 
нім нумары ЗАПІСАЎ музыкавед А. 


Карповіч. У гэтым памешчаныя па- 

сьмертныя словы кампазытара Мі- 
колы Куліковіча. На просьбу Інсты- 
туту А. Карповіч гатуе шырэйшую 
манаграфію аб жыцьці й творчасьці 
Міколы Равенскага. 

Навуковыя рэфэраты Інстытуту. 
Ад часу выхаду апошняга нумару 
ЗАПІСАЎ у Беларускім Інстытуце ў 
Ню Ёрку былі прачытаныя такія рэ- 
фэраты: 

9 лістапада 1953 г. рэфэрат кам- 
пазытара Міколы Куліковіча: Ста- 
радаўныя інтанацыйна-ладавыя фар- 
мацыі ў беларускім песенным фальк- 
лёры. Рэфэрат быў ілюстраваны 
прыкладамі на фартапіяне й сьпева- 
мі ведамай опэрнай сьпявачкі Бар- 
бары Вержбаловіч. Паводле прэле- 
гента, старадаўнасьць беларускіх ін- 
танацыяў, ладоў і гукарадаў сягае 
да самых першабытных пачаткаў 
людзкое музычнае культуры. Пры- 
раўнаць іх можна да музычнае спад- 
чыны старадаўнага Кітаю ці дагі- 
старычнае Грэцыі. Рознымі споса- 
бамі, але па сутнасьці аднолькава, 
адлюстроўвалі гэтыя пабудовы Жы- 
выя размоўныя інтанацыі старавеч- 
нага людзкога грамадзтва. Гэтак на- 
радзіліся беларускія гукальныя Хо- 
ды, клічы, звароты, -- бязь якіх ня 
можа абыйсьціся ніводная беларус- 
кая песьня, -- тэрцавыя лады, тры- 
хордныя й тэтрахордныя (тры- Й 
чатырагучныя) пабудовы. Пры вель- 
мі глыбокім і эмацыянальным зьме- 
сьце нашых песьняў, гэтыя абмя- 
жаваныя трымя й чатырмя нотамі 
абсягі ператварылі беларускую пе- 
сьню ў недасяжны вузор музычна- 
вакальнай мастацкай мініятуры й да- 
юць высокае сьветчаньне аб ейных 
нязнаных удумлівых аўтарах. 

З1 студзеня 1953 г. рэфэрат В. 
"Гумаша: Беларускія культурныя ўп- 
лывы на Расею. Рэфэрэн? зьвярнуў 

увагу на малаведамыя ў нас факты 
адвечных ды сталых культурных бе- 
ларускіх уплываў на Расею, якія вя- 
камі іншлі ад нас ці то як уплывы 
нашай старой культуры, ці то як 
уплывы нашай народнай культур- 
най творчасьці. Сьведама былі цы- 
таваныя галоўна сьветчакьні аб гэ- 
тым самых расейскіх вучоных. Рэ- 
фэрэнт гаварыў аб агульных куль- 
турных уплывах, аб уплывах на 
асьвету Маскоўшчыны, друк, выг- 
ляд шрыфту; аб уплывах на маскоў- 
скае правадаўства, асабліва аб уплы- 
вах Статуту Вялікага Княства Лі- 
тоўскага на паўстаньне , Уложения” 
цара Аляксея Міхайлавіча; аб бела- 
рускіх уплывах на расейскае мас- 
тацтва й музыку, аб нашых моўных 
уплывах (фонэтыка й слоўнік). ЯК 
прыклад тыповага нашага .куль- 
тураноса” у Маскоўшчыне была 
крыху шырэй прадстаўленая куль- 
турная роля Сымона Гіслацкага ў 
Маскве другой паловы ХХІІ ст. Сы- 
мон Полацкі там адзначыўся як та- 
лентавіты красамоўца, як першы 
вершапісец, як драматург, як пэда- 
гог, як актыўны тэалёг. Ува ўсіх 
гэтых галінах расейскай культуры 
ён пакінуў свой немалы гістарычны 
сьлед. 


14 сакавіка 1953 г. рэфэрат М. Ку- 
ліковіча: Аб беларускіх элемэнтах 
у музычных творах польскага кам- 
пазытара М. Карловіча. Галоўныя 
думкі з гэтага рэфэрату пададзеныя 
ў рэцэнзыі М. Куліковіча на кнігу 
Хібінскага аб жыцьці й творчасьці 
Карловіча, памешчанай у гэтым ну- 
мары ЗАПІСАЎ. 

21] лютага 1953 г. адбыўся вечар 
паэзіі Рыгора Крушыны, на якім па- 
эта асабіста адчытаў свае навейшыя, 
пераважна недрукаваныя, творы. Па- 
эта паказаў, што й у сваіх апоцніх 


вершах ён астаўся надалей май- 
страю найбольш інтымнас галіны лі- 
рычнае паэзіі -- лірыкі каханьня, 
чым Крушына выдзяляецца й адзна- 
чаецца як сярод сучасных нашых 
лірыкаў эміграцыі, так і сярод сваіх 
паэтычных папярэднікаў. У новых 
творах зазначецца выразны рост 
пісьменьніка ў галіне фармальнай. 
Вечар паказаў, што гады ад выха- 
ду зборніка паэты Чорная лебедзь” 
не змарнаваныя. 

Усёбеларускі Архіў. Выконваючы 
даручэньне Агульнага Зьезду з 14 
сьнежня 1952 г., Управа Беларуска- 
га Інстытуту Навукі й Мастацтва 
прыступіла да арганізаваньня ў Ню 
Ёрку Усёбеларускага Архіву бела- 
рускай эміграцыі. 

Управа Беларускага Інстытуту ро- 
біць стараньні, каб так патрэбная 
ўстанова была якнайхутчэй адчыне- 
ная й аддадзеная для карыстаньня 
ўсяму беларускаму грамадзянству 
бяз розьніцы палітычных паглядаў 
ці груповай прыналежнасьці. 


Праведзеная пачатковая праца па- 
казала, што арганізаваньне Архіву 
-- справа насьпелая, і ўжо шмат 
хто згадзіўся перадаць свае пры- 
ватныя зборы для агульнага карыс- 
таньня ці то на собскасьць Архіву, 
ці на ўмовах дэпазыту. 

Усёбеларускі Архіў будзе складац- 
ца з трох галоўных аддзелаў: архіў- 
нага, музэйнага й бібліятэчнага. Ар- 
хіўны аддзел зьбірае й перахоўвае 
акты, дакумэнты, рукапісы, успамі- 
ны, фатаграфіі, біяграфічныя й па- 
добныя матар'ялы з гісторыі Бела- 
русі й з гісторыі й жыцьця беларус- 
кай эміграцыі. 


Музэйны аддзел зьбірае памяткі. 


й прадметы, што маюць гістарыч- 
ную, навуковую, мастацкую, Этйо- 
графічную ці іншую вартасьць для 


будучых пакаленьняў. Сюды маюць 
належыць і творы беларускіх маста- 
Коў, як абразы, скульптура, зары- 
соўкі, а таксама творы чужых мас- 
такоў зь беларускаю тэматыкаю. 
Бібліятэчны аддзел будзе нама- 
гацца канцэнтраваць ды ахоўваць 
усе друкі беларускія й аб Беларусі, 
як кнігі, брашуры, часапісы, газэты, 
ноты, паштоўкі, лістоўкі і Г. Д. 
Інстытут бярэ на сябе абавязак 
і адказнасьць за справу аховы збо- 
раў ды за даступнасьць іх для на- 
вуковых і грамадзкіх патрэбаў. Дзе- 
ля сталай рупнасьці аб ахове саб- 
раных каштоўнасьцяў і аб разьвіць- 
ці Архіву, мае быць пакліканая з 
прадстаўнікоў грамадзянства адумы- 
словая Архіўная Рада, як наглядна- 
дарадчы орган кіраўніцтва Архіву. 
Управа Беларускага Інстытуту па- 
ручае гэтую так важную й неабход- 
ную з нацыянальна-грамадзкага гле- 
дзішча ўстанову ўвазе й матар'яль- 
най ды маральнай апецы беларускай 
эміграцыі ўсіх краінаў сьвету, ды 
заклікае да: перасыланьня ў Усёбе- 
ларускі Архіў вышэй пералічаных 
матар'ялаў. Просіцца таксама ўсе бе- 
ларускія выдавецтвы перасылаць 
найменш па З экзэмпляры усіх сваіх 
выданьняў для Архіву. Эа большую 
колькасьць Архіў будзе заўсёды 
вельмі ўдзячны, бо лішнія экзэмпля- 
ры будуць выкарыстаныя для вы- 
мены зь іншанацыянальнымі архіва- 
мі й бібліятэкамі, лучгасьць зь які- 
мі ўжо навязываецца. 
Лісты, друкі, экспанаты трэба ад- 
рысаваць на дырэктара Ўсёбеларус- 
кага Архіву Міколу Панькова: 


Ме. МісоІацв Рапкоч, Рігесёюст, 
АПШ'ХЬіегабепіап АгсВіуез 
56-49, 59 Р1асе, 

МАЭРЕТН 78, І. І., М. “У. 
2. 5. А. 

Беларуская мова на Гарвардзкім 
Унівэрсытэце. З асеньняга сэмэстру 
сялетняга году на Гарвардзкім Уні- 
вэрсытэце мае быць адкрыты курс 
беларускай і ўкраінскай моваў. Вя- 
сьці курс будзе ведамы ўкраінскі 
мовавед праф. др. Юры Шэрэх. 
Курс будзе ведзены паангельску. 
Падчас першага асеньняга сэмэстру 
будуць дадзеныя першыя ўводныя 
лекцыі зь беларускай мовы з падань- 
нем гістарычнай асновы, гістарычна- 
га разьвіцьця ды структуры. У дру- 
гім, веснавым, сэмэстры будуць ад- 
бывацца чытаньні, разбор ды пая- 
сьненьні тэкстаў беларускай мовы. 
Трэба тут адцеміць, што пасьля ад- 
крыцьця, курс нашай мовы на Гар- 
вардзкім Унівэрсытэце будзе пер- 


шым унівэрсытэцкім курсам бела- 
рускай мовы на прасторы ЗДА. 


Лекцыі беларусаведы на ўнівэр- 
сытэце ў Гетынген. Пры славянскім 
сэмінары унівэрсытэту ў Гетынген, 
Нямеччына, існуе група маладых 
нямецкіх славістаў ды студэнтаў 
якія цікавяцца пытаньнямі белару- 
саведы. На іхную просьбу ўжо ў 
летнім сэмэстры гэтага году аргані- 
зуецца на ўнівэрсытэце курс лек- 
цыяў зь беларусаведы. Лекцыі бу- 
дзе чытаць дацэнт славістыкі Укра- 
інскага Вольнага Унівэрсытэту ў 
Мюнхене др. Алекса Гарбач, які ця- 
пер ёсьць лектарам украінскай і 
польскай моваў на ўнівэрсытэце ў 
Гетынген. 

